

کاک اوزرینہ

Ketabton.com

عبدالغفور لہوال

پيليزه

د هېلمند (۱) پر غاړه ناست يم ، سيند بهيري
د بابا له لورې غرونو را خوځيږي
غاړې غاړې د هامون تر اېلېندونو
په خپو وايي کيسې د تاريخونو
خه رازونه د طبيعت له کتابونو
يه هېلمنده! يه خپانده مسته سينده!
تا نه اورم ، غلي غلي راته ښايې
زما دتليو زمانو ورک پرتمونه
ستا بهير کې راروان په غورځنگونو
ستا خپو کې ، د نيکونو حسرتونه
يه هېلمنده! يه سرکشه مسته سينده!
لا به څومره ازموينې ته ارادې مو
ستا په څېر زموږ پراخه حوصلې دي
چې مو څومره ډوبوې لا نه ډوبیږو
چې مو څومره کړوې هومره پخپرو

ستا په څېر مو غورځنگونه مست خپانده
ستا پرځنډو مو جنډې دي لا رپانده
موږ هماغه يو، چې وو او لا به پايو
تا به څښو، لا به مستيرو تا به ستايو
زه دې اورم، چې څپو کې راته وايې
حماسې زما د نیکونو، د ساکانو (۲)
زه دې وينم چې لا مست يې هم خپانده
خاطرو کې د پېړيو ځې بهانده
درته غوږ يم راته وايه راته وايه!
د نیکونو پرتمونه راته ښايه، راته ښايه!

لومړی سرود

د هېلمند د څپو خوږ وږم لگيري
د گز څنې له اوبو سره نخيري
لوی زرنگ (۳) د پسرلي د کور مېلمه شو

جوړه سپينې بتې کڅ سره تاوېږي
سرکال ډېرې اوبه راغلې په هېلمند کې
د بابا پر څوکو ډېرې واورې شوي
د سيند غاړې ته د شنو باغونو منځ کې
د سپرو سپاهيانو ډله راروانه
د اسونو تر شا دوږې پورته کيږي
سپاره راغلل د هېلمند سلام يې وکړ
د سيند غاړه کې خواره وراه راتاو شول
د تاهيس ماساد (۴) مزدک ته لږ ورڅېرمه
هغه ځای چې د سيندونو اروا گرځي
هر سهار، چې په کې لامبي هاپي (۵) ښکلي
د اسمان زر فروهرې (۶) په کې ستايي
د ساکي تير د سوبو عظمتونه .
د سپاهيانو مشر غږ وکړ سپروته
له مزدکه گرد راتاو شئ، نيزه والو
خادمان دې د سيند غاړه کړي گليوښه
دهوما (۷) څلوېښت ځمونه دلته راوړئ
سبا ورځ سپېڅلې ورځ د دغه کال ده
گيښ وخته چې لا لمر نه وي ختلی
چې لا بتې د سيند غاړه کې تاوېږي
د ساکانو د دربار سپاهيان به راشي
لمر خاته به د دعا رسم پر ځای شي
د ساکانو ملکه، هغه اغلې
چې لښکر يې د اويا زره سپرو دی
هغه پېغله چې لمسی د تايمرېس (۸) ده
زموږ ستره ملکه ښکلي زرينه

لمرځاته به د دعا رسم پرځای کړي
د سپېڅلي هېلمند څو پستې څپې به
د هغې د قدمونو درشل ښکل کړي
سبالویه ورځ ده، ټول زرنگ په تمه
د هېلمند برکتونه دې مدام وي
د زرینې ملکې د تاج ځلا ته
د لمر، ستوریو او سپوږمې دې پرې سلام وي.

دويم سرود

د سهار د وروستي ستوري څلا درومي
سباوون پر اسمان سپينه کرښه کاږي
ستر هېلمند د زمانې په څپر روان دی
چېرته غلی، چېرته مست او خروشان دی
لوی مزدک ته د تاهیس ماساد ورڅېرمه
ډېر وگړي راټول شوي دي دعا ته
څه سپين ږيري، څه مېرمنې، څه ځوانان دي
درباريان کتار کتار ولاړ پر لاره
په پیره ولاړ سپاهیان دي نیزه واله
د ساکي تېر مشران بر سر ولاړ دي
څوک راغلي د پامير له سردرو دي
څه د سترې باکتريا (۹) له زاړه ښاره
څه مشران له هیندوکڅه (۱۰) را اوښتي
له باگرام ، ناگرويهار (۱۱) اوکابورا (۱۲) نه
د سیند غاړه نن سهار داسې رنگينه
لکه گډ شي سبزه زار له لاله زاره
ټول په تمه دي د ځوانې ټولواکمنې
هغه ښکلې، د ساکي تېر ملکه
د زرینې د کوکب اواز شو پورته
لوی ډولونه په غربا شول چېرې لرې
تورومونو غاړې واپستې هوا ته
د چنچنو سېل شو پورته له باغونو
سپینې بټې د سیند غاړې ته شوې غلې
د اسونو شیشنهار شو په میدان کې

گوربتان جوړه راتاو شول په اسمان کې
روان تخت دی پر اوږو د غلامانو
لس کنیزې ورپسې دي سينگار کړې
سل ساتونکي سپين اسونه ترې چاپېره
راروان د هېلمند غاړې ته کوکب دی
د روان تخت پر سر ناسته ملکه ده
شنه بڅمل باندې د تخت داسې ښکاريږي
لکه سپينه سپوږمۍ هسکه پر شنه څوکه
زرين تاج يې جوغه دار پر سر ولاړ دی
هسکه غاړه يې د سپينې قوتمثال دی
درباريان لاس پر نامه ورته ولاړ دي
د زرینې تخت روان په دېدېه دی
نیزه وال سپاهیان ولاړ دي لکه پږې
لښکر ټول ورته ولاړ په تلوسه دی
لا لمر څرک نه دی وهلی، خو رڼا ده
غلی شور د هېرمند خوږ په غوږ لگيږي
د مرغیو شورماشور راځی له ونو
د سهار وږمه پسته پسته چلیږي
ترومونو غاړې هسکې کړې نوا ته
د ډولونو غریهار اورېدل کيږي
ملکه له تخته کوزه په غرور شوه
د سیند غاړې ته يې واخیستل گامونه
د سهار پستو وږمو يې جامې ښکل کړې
زرين تاج لاندې يې زلفې په نخا شوې
تورې سترگې يې څپو سره په جنگ وې
د سیند غاړې ته ورکوزه شوه اوبو ته

د اوبو پستو خپو يې پښې ښکل کړې
د هېلمند اوبه يې لاس کې کړې راپورته
بيا يې وشيندلې خواته د باغونو
د خوږې هوا ژوره ساه يې کش کړه
ملکې کړې سترگې پټې ، مخ اسمان ته
د سرو شونډو په مکيز يې کوم څه وويل
د خپل تخت خوا ته ستنه په ناز ادا شوه
د مزدک د دروازې د دالان مخ ته
د هوما څلوېښت ځمونه کتار ايښي
هر يو ځم سره يوه ساقې ولاړه
سور دسمال د ملکې لاس کې ښکاره شو
او څلوېښت جامونه ډک شول له ځمونو
تورومونو کړې غرانگې په هوا کې
د ډولونو غربهار ورسره مل شو
ملکې يوه د سر کوپړۍ (۱۳) کړه پورته
د پارتیانو د پاچا د سر کوپړۍ وه
شوې روانې جام په لاس ښکلې ساقیانې
په خرام خرام نږدې شوې ملکې ته
هر يوې خپل جام خالي کړ په کوپړۍ کې
ملکې په دواړو لاسو وه نيولې
کوپړۍ ډکه له څلوېښت جامه هوما شوه
ملکه شوه بيا روانه د سيند خواته
په اوبو کې کوزېدله کوزېدله
سپين کميس يې د سپين گل په څېر چترۍ شو
په اوبو کې ملکه داسې ښکاره شوه
لکه سپينه قو چې گډه په اوبو شي

لکه سپين سوسن چې وناڅي څپو کې
لکه سپينه سپوږمۍ ځل وکړي اسمان کې
په اوبو کې يې تصوير کړۍ کړۍ شو
د هېلمند غېږ کې هوسا روح د شهۍ شو
چې اوبه يې زنگو نه شوې ورپورته
د کوپړۍ شراب يې تويې کړل په سيند کې
مخ اسمان ته په لوړ غږ يې دعا پيل کړه :
د تاهيس ماساد په روح يې کړه قبوله
ستر هېلمنده ! د ساکانو دا دعا ده
ستا څپې دې تر ابدې وي روانې
ستا له شوره مو دې ژوند اخلي خوندونه
د بابا څوکې له واورو تشې مه شه
ستا ناوونه په مستۍ تل بهاند اوسه
د ساکانو د ټبر سپېڅليه سينده
زموږ د تندې د خړوب اسماني جامه
پرتا وياړو ، کروندو ته اوبه راکړه
کب نيونکيو ته پريمانه کبان راوړه
زر مينځونکيو ته د زرو ذرې ورکړه
د باغونو د بدن د ژوند چينه شه
په ويالو کې ور بهيره تر هرکلي
او د ژرندو پر مېچنو ورشېوه سه
فروهرې د اسمان په تاکې لامبي
وچو دښتو ته د ژوند روح روان شه
دا شراب ! دغه هوما ! زموږه نذر
ستا رگونو کې زموږ د دعا نښه
د ساکانو اووه ټبره راټول شوي

که (تیشخولي) (۱۴) که (کڅوال) (۱۵) که (هومایي) (۱۶) دي
(ماساگیت) (۱۷) هم (اسپه یان) (۱۸) هم (دهاوي) (۱۹) دي
ورسره دي د (کاسیانو) (۲۰) لوی مشران هم .

دلته ټول نن راټول شوي او تا ستایي
اوو تېرو نه څلوېښت مشران راغلي
ستر هېلمنده! ستا تر څنگه راټول شوي
د هر مشر په نامه مو یو ځم ایښی
له هرځم نه مو سپېڅلي هوما راوړه
چې یې نذر کړو دا ستا بهاندې غېږ ته
د ساکانو د ها ستر دوښمن کوپړۍ کې
چې پر موږ یې ستا اوبه هم پېرزو نه وې .
د پارتیانو د پاچا د سرکوپړۍ مو
د هوما له څلوېښت جامه کره راډکه
ستا اوبو ته مو ښلي مست هوما دي
چې تا مست کړي، په څپو شې، په غورځنگ شې
د پارتیانو د پاچا کوپړۍ ده ښه
چې موږ ټول سره یو لاس یو او یو زړه یو
نن جوړېږي د ساکي تېر ټولنه
نن مزدک دیوه نوي پیل شاهد دی
نن هېلمند دیوه لوی تړون قاصد دی.

درېيم سرود

د مزدک تر څنگ راټول څلوېښت مشران شول
څه مشران هم د ملکې له درباره
ملکه ده راروانه له کېږدې نه
واه! په نویو اسماني جامو کې راغله
د ښایست پرنیاني جامو کې راغله
د ساکي تېر مشران کتار ولاړ دي
د ښایسته زرینې امر ته تیار دي
ملکه پر خپل دریځ ور وختله
مخامخ څه په وقار گوري لښکر ته
د څلوېښت مشرانو خپل ته یې خطاب دی
د ملکې د وینا یو نوی باب دی :
((د ساکي تېر مشرانو سترې مه شئ
خدای مو راوله د ستر هېلمند درگاه ته
لوی زرنګ مو هرکلي ته سترګې ایښي
زمانې مو د جنگونو تر شا پریښي
نن راټول پر یو تېر پر یوه غولي
د ساکي خپلخانو جوړه ده ټولنه
تر دعا وروسته مو نن سره جرګه ده
پراوېو د ستر هېلمند مو مرکه ده
د ساکانو لوی هېواد به نن بنیاد شي
داووه گونو خپلخانو به پرې زړه بنیاد شي
له هامونه تر کاسغر او امو روده
له باختره تر باگرام او تر کابل

سر له ننه به دا ټول د ساک هېواد وي
له پاميره رانيولې تر زابله
سر له ننه زموږ وطن لوی ساکستان (۲۱) دی
د ارين د لوی کاله پر زړه ودان دی
د ساکي تېر اووه لويې پښې دي
د ساکي ټولنې خويندې خپلخانې دي
که زرنگ دی او که بُست (۲۲) زموږ دوه سترگې
زموږ له سوبو په پارتيانو زلزلې دي
تاسو ټول څلوېښت مشران زموږ ښاغلي
د ساکانو د ټبر د سر وگړي
په دربار کې زما درې ورځې مېلمه ياست
سره وټړئ د کلک پيوستون پري .
ساکستان دې وي سر لوړی تر ابده!
په هېلمندخروب او مست دې په هوما وي
له هرڼ نه مو دې ښه هره سبا وي !)
لښکر چيغې کړې ، مشرانو غږ کړ پورته :
تخت و بخت دې برقرار اوسه اغلې
زموږ سترې ملکې، زرینې ښکلې !
موږ راټول ستا په درشل، ستا په بورجل يو
ساتندوی د ساکستان په گډ مورچل يو
ساکستان زموږ هېواد دی موږ پرې وياړو
د هېلمند د هر يو څاڅکي حساب غواړو.

څلورم سرود

د زرنګ د پاچاهي ارګ په ماڼۍ کې
د هوما جامونه ګرځي مجلس جوړ دی
زړینه ملکه بر سر پر تخت ناسته
خادمان او کنیزانې ترې تاوېږي
د ساکي مشرانو مخ ته پيالې ايښې
د هر يو ترڅنګ کوپړۍ دي د سرونو
څه په زرو دي پوښلې څه په سپینو
په دربار کې ده رڼا د قنديلونو
هر قنديل کې سل خوشبويه ډېوې بلې
د جامونو له کړنګا سره يو ځای شو
شرنگهار د پايزېبونو د ساقيانو
يا خدا ده يا خبرې د مشرانو
چېرته لرې د رباب و چنګ نغمه ده
يو ناڅاپه ملکه شوه را ولاړه
شور و زوږ چوپ شو يو دم په ټول دربار کې
ملکې په ډېر غرور، په هسکه غاړه
د ساکانو پر مشرانو ناره وکړه :
يه زما د لوی ټبر سترو مشرانو !
يه په توره او په پوهه کې ښاغليو !
پيوستون دې زموږ ټولو مبارک وي
خو نن غواړم ، چې يو راز درته ښکاره کړم
په ګاونډ کې د پارتیانو (۲۳) د نیتونو
اردوان چې د پارتیانو اوس پاچا دی
لوی لښکر د پارس را ایستی زموږ جنګ ته

پينځه وارې شل شل زره يې سرتيري
ورسره دي ډېر اسونه او اس گاډي
په زنځير تړلي سل وحشي پيلان هم
زموږ څارگرو يې شمارلي دي پوځونه
اردوان دى راروان د زرنگ بند ته
چې د پيل په زور يې وران کړي يو ناخاپه
زموږ ښار په لوى سيلاو باندې لاهو کړي
او بيا واپوي هېلمند و خپل وطن ته
زه زرينه ، چې لمسى د (تايمرېس) يم
چې لومړۍ ستره واکمنه زرينه وه
د کوروش د جنگ سوبمنه، ها وياړلې
چې لښکر يې د پارسيانو تار په تار کړ
د خپل زوى کسات يې واخيست له کوروشه
چې د شاه پرې کړى سر يې ورنه راوړ
او په وينو د پارسيانو يې خړوب کړ
زما بدن کې هم تاوېږي او چليږي
د هغې انا د وينو غورځنگونه
د لومړۍ زرينې بله لور زرينه
نن ولاړه د هېلمند په ننگ و نام ده
هېلمند زوى د ساکستان زموږه ورور دى
هر يو څاڅکى د اوبو يې پر موږ پور دى
زموږ د مخ اب و ابرو همدغه سيند دى
زموږ پټي زموږ باغونه پرې خړوب دي
دا اوبه د ساکستان د وجود وينه
همدا سيند زموږ ډوډۍ زموږ خواړه دي
ټول ساکان د دغه ورور په وجود پايي

دغه سيند زموږ قدرت او سلطنت دى
زه لمسى د تايمريس بيا يم ولاړه
نن په ننگ د ستر هېلمند چې زما ورور دى
بل كوروش دى راروان بل يې لښكر دى
دلومړۍ زرينې روح موږ ته په تمه
هغه تېر تاريخ به بيا نن تکراريږي
ما چې تاسو را بللي ياست له لرې
د يو نوي جنگ پيغام درته لرمه
پر وطن د ننگ پيغام درته لرمه .
د ملكې په خبرو كې څه شور و
درباريان ټول په غورځنگ او شور ماشور شول
تر څنگونو شرنګاشرنګ د پلنو تورو
د جامونو شرنګاشرنګ له ټولو هېر كړ
اوگزيڅ (۲۴) ، چې د تيشخولو لوى سردار دى
په ادب شو راولاړ تعظيم يې وكړ
ملكې ورته په لاس اجازه وركړه
اوگزيڅ ، هغه سردار د سردارانو،
وويل : تخت دې برقرار وي د زرينې
اردوان لاله پخوا نه زړگى ډك و
د خپل پلار پاچا فرهاد كسات يې غوښته
هغه كال (۲۵) ، چې اشكانيان بابل ته ولاړل
انتيوخوس . پاچا د روم . راغى جگړې ته
او فرهاد چې د روميانو د جنگ نه و
له ساكي كڅوالو خواست د مرستې وكړ
د كڅوالو يو لښكر جنگ ته روان شو
په دې منځ كې د يونان لښكر رابېل شو

انتیوخوس یې په میدان یوازې پرېښود
فرهاد دم غنیمت وشمېره، سوبمن شو
انتیوخوس یې کړ تالا ترغې په جنگ کې
جنگ وروستی و، چې ساکان ډگر ته راغلل
خو مغرور فرهاد پر دوی نظر ونه کړ
د ساکانو مشر ورغی پاچا ته
چې موږ ژمنه کړه پوره، مرستې ته راغلو
زموږ برخه د جگړې راکړه واکمنه!
خو فرهاد چې مست د سوبې په ساغر و
د ساکانو لښکر سپک کړ په دربار کې
د ساکي کڅوالو ستر سالار خروان و
یوناني لښکر یې وغوښت خپلې خوا ته
یونانیان چې شول ملگري د ساکانو
د بل جنگ توپان یې پورته کړ اسمان ته
له سوبمن فرهاد یې لاره-گودر ورک کړل
د رومیانو په دعا یې اشکانیان کړل
فرهاد ومړ، د ساکانو په جگړه کې
ډېرې زمکې یې کړې خپلې، زموږ ساکانو
له بابل څخه پارتیا ن بېرته په شا شول
اردوان چې اوس ځایناستی د فرهاد دی
قسم کړی، چې کسات به د پلار اخلي.
ملکه، د اوگزریاخ خبرې اوري
او نظر یې چېرته لرې دی ځیرلی
یو ناڅاپه یې سردار ته مخ راواړاو
د پارتیا نو ډېره زمکه وچه شوې
لکه وچه بیدیا تندې ده اخیستې

په ویاړو کې یې اوبه اوس نه بهیږي
د فرهاد تر وینو دوی ته اوبه گرانې
اوسنۍ جگړه را پېښه پر اوبو ده
د فرهاد کسات به وي او یا به نه وي
د پارتیانو په هېلمند پسې لښکر دی
د زرنگ او بُست تر منځ د اوبو بند دی
په دې بنديې د پیلانو لاس ور بر دی
له هامونه خپلو کلیو ته جر باسي
څو ویالې به د هېلمند له بستر باسي.
ازرشید، چې د کڅوالو لوی سردار و
په ملا ټیټ شو د ساکۍ زرینې مخ ته
په ادب یې پر ټټر کېښول لاسونه :
زه یم زوی د ستر څروان ، چې لوی سوبمن و
زما پلار مغرور فرهاد سره په جنگ شو
پېژانده یې د پارتیانو لښکر داسې
لکه پېژني چې خلک د لاس رغوی
زما پلار د هغه جنگ کیسه کړه داسې
چې لښکر کې د فرهاد یو لوی سالار و
د ساکانو لوی اتل ستر پهلوان و
نوم یې کک ، و د هوما له ستر ټبره
په هر مټ کې یې د څو پیلانو زور و
کک د غره په څېر ولاړ او د غره زوی و
دی بللو (کک کهزاد) د پارس لښکرو
د فرهاد پاچا ملگری او همدم و
د فرهاد او د څروان سالار جگړه کې
د ساکانو مخ ته رانه غی ښاغلی

ویل : د خپلو عزیزانو جنگ ته نه ځم
خو فرهاد، چې د ساکانو تورو وخور
کک د خپل ملگري مرگ کړ ډېر خواشینی
زما پلار سالار څروان داسې کیسه کړه
اردوان، چې د فرهاد پرځای پاچا شو
نو له کک سره یې کرکه و دونهمني شوه
کک راووت د پارتیانو له درباره
چېرته لرې کومې د نښتې ته روان شو.
په دې وخت کې، د هوما د تېر مشر
ځوان هومان شو راولاړ، چې څه ووایي
ملکې په اشاره اجازه ورکړه
هومان وویل : ملکه دې وي خوشاله
د ساکانو لوی هېواد دې تل ودان وي
تر هغو چې لمر راڅیږي او سپوږمۍ شته
تر هغو دې تل ځواکمن ستر ساکستان وي
د ساکانو ټول اویا زره لښکر دی
خو ځوانان د هر تېر تر دې لا زیات دي
ټول په ننگه د زرینې او هېواد یو
موږه ټول ستا پاچاهي باندې اباد یو
د ساکانو ټول اووه واړه تېره
د هېلمند اوبو په ننگه ټول ولاړ یو
خو د سلو زنځیري پیلانو جنگ ته
څه چاره تر دې لښکر پورته په کار ده
د اسونو او پیلانو سره نه شي
د پیلانو مرگ د کک د گورز گوزار ده
بې له ککه دا جگړه گټلې نه شو

د هېلمند پر اوبو بند ژغورلی نه شو
سل پیلان دي راروان چې بند ويچار کړي
زموږ لښکر تر پښو لاندې رالتار کړي
د پیلانو جنگ ته کک پهلوان بويه
چې هر گورز يې زنځيري پيل راگوزار کړي

لوی لښکر د اشکانيانو تار په تار کړي
زموږ تربور، هغه وياړلی سالار کک دی
په ځوانۍ د غره په شان مغرور او هسک دی
د هومان وينا ته ځير وه، د زرینې
په سرو شونډو څه خوږه موسکا خوره شوه
په پوښتنه يې هومان ته مخ ورواړاو
ستا تدبير، لکه باران پر تږې زمکه
ستا وينا لکه درمان د زخمي زړه ده
وايه، چېرې به پيدا ستر پهلوان کړو ؟
د هېلمند په ننگ به يې څنگه راروان کړو ؟
د پیلانو د جگړې بله لار نه شته
بې له دې چې د کک گورز ته يې حيران کړو
يه هومانه ! د هوما د تېر مشره
کک کهزاد، چې ستا تربور دی چېرته اوسي ؟
چې جرگه ورته مشران د ساکستان کړو
چې لوی جنگ ته يې له ځان سره روان کړو
هومان سر د درناوي په دود را کوز کړ
ويل : زموږ د ملکې عمر دې اوږد وي
د فراه له کلا لرې يو هسک غر دی
د دې غره لمن کې اوسي کک وياړلی

يوه لويه شاهانه كلا (۲۶) يې جوړه
په کې ناست وي په غرور زموږ ښاغلی
خو کوم پټ غم يې په زړه دی لگیدلی
لکه غشی تېر و بېر ورته وتلی
کک زخمي دی، کک غمجن دی کک ويړمن دی
غم خپگان د کک تر ټولو لوی دوښمن دی
څوک په راز د کک د زړه هېڅ خبر نه شول
شپه او ورځ ناست په دربار کې وي يوازې
د هوما ډک ډک ځمونه ورته ايښي
له ښايسته سترگو يې اوښکې وي روانې
خلک وايي: دي خبرې يې پرېشانې
بې له خپلو خادمانو او يارانو
نور يې څوک خلوت دربار ته تللی نه شي
ترې ويړيږي، څوک يې حال پوښتلی نه شي.
بس يوازې په دې راز يې مور پوهيږي
مور د زوی د زړه په حال باندې خبريږي
مور يې هلته د فراه كلا (۲۷) کې اوسي
کله کله کک زرین تخت ور روان کړي
خپله مور خپلې کلا ته مېلمنه کړي
په اعزاز يې خپل دربار ته ور وبولي
په خلوت کې راز و نیاز ورسره وکړي
سر د مور پر زنگون کيږدي او غم هېرکړي
زړه ارامه د واړه ماشوم په څېر کړي.
د زرینې سترگې ډکې شوې له هیلو
په کتلو کې يې ځل درنا وشو
د لاسونو په پړکا يې ټول ارام کړل

ټول مشران يې يو يو ټبر کړل له نظره
بيا يې وگنډلې سترگې په ډيوو کې
غږ يې پورته شو د هيلو په خپو کې :
کک به خامخا راځي دغې جگړې ته
ملا تړلی د پيلانو هنگامې ته
د سالار کک په وجود کې ساکي وينه
هم خپانده د هېلمند وياړلې مينه
کک به خامخا راځي زما باور دی
د فراه خوا ته مې حکم د سفر دی .

پينځم سرود

د فراه لويه كلا، دنگ ديوالونه
يو كم سل يې دي ولاړ لوى لوى برجونه
يو كم سل برجونه ډك له سپاهيانو
د ديوال پر سر يې ځي جوړه اسونه
فراه رود نه راروان دي ډك نهرونه
شا او خوا يې واړه كلي او باغونه
شنه فراه لكه په شنه كميس كې ناوې
له كلا نه دي راتاو ډك خندقونه
د خندق تر غاړې شنه دي د گز بوتې
په كې گرځي دهيليو سپين خېلونه
نن فراه كې شور ماشور د خلكو ډېر دى
د سپاهيانو او عسكرو څه غوغا ده
د كلا دروازه نن په گلو پوښ ده
پر ختيځ برج لگېدلې اووه جنډې دي
د ساكانو د اووگونو تېرونو
تورې، سرې او شنې جنډې هسكې رپېرې
دروازې نه رابهر كتار كتار دي
سپاهيان، څه يې سپاره او څه يې پلي
سينگار كړي مريان او ښكلې مينځې
هركلي ته راوتلي په تلوار دي
نن د ساكو ملکه، ستره زرینه
راروانه له زرنګه ده فراه ته
نن د ټول ساکستان حسن ټوله مينه
د فراه ستره كلا كې ده راټوله

ساکان ټول دي راوتلي تماشي ته
د زرینې ملکې مخ نندارې ته
د کلا په یوه څنډه کې ودانه
له ډبرو څخه جوړه شنه مایۍ ده
لکه گوته کې غمی داسې ځلیري
گرد چاپېر یې د اوبو واړه لښتي دي
اولمن یې د گلونو شنه ځولۍ ده
په مایۍ کې ده روښانه (۲۸) مېرمن ناسته
را روانه ورته ښکلې مېلمنه ده
شاه مېرمن روښانه گوري دروازې ته
د ساکانو ملکه به کله راشي
هغه ستره زرینه، چې ژوند یې اوږد شه
ساکستان یې له وجوده نوراني دی
نن فراه کې مېلمنه ده د روښانې
بختور قدم یې زیری اسماني دی

شپږم سرود

د مانۍ په لوی تالار کې دوه مېرمنې
سره ناستې مخامخ پر دوه څوکیو
لاس په نام ورته ولاړې کنیزانې
دوه غلامه په لاسو کې صراحیانې
د هوما جامونه ایښي ملکو ته
شاه مېرمن روښانه گوري زرینې ته
خومره ښکلې ملکه ده د ساکانو
خومره حسن خدای ورکړی دی هغې ته
د روښانې سترگې ځیر دي مېلمنې ته
او زرینه د روښانې په څېره کې
ښې گوري د تېر شوي برم له ورايه
زړه کې وایي: افرین په داسې مور شه
چې د کک په څېر اتل یې دی روزلی
پهلوان کک چې لا دې نه دی لیدلی
افسانې یې د جنگونو اورېدلي
اوس د کک مېړانه گوري د مور مخ کې
ولولو پسې اخیستې زړه یې رپي
د کک مور نه یې پوښتنې زړه کې ډېرې
ډېر رازونه دي، چې دا پسې راوتې
کک اوس چېرې دی؟ په څه باندې اخته دی؟

خلک وايي: چې يې ځان زنداني کړی
په کوم لرې غره کې اوسي تل يوازې
زړه يې تور دی له رزمونو او بزمونو؟
د کک مورې د ساکانو شاه مېرمنې!
يه د تېرو عظمتونو لويې نښې!
د ساکانو اووه تېره ځي جگړې ته
دا جگړه د ستر هېلمند پر سر جگړه ده
د هېلمند اوبه زموږ د وجود وينې
له دوښمن سره د ژوند و مرگ کيسه ده
ساکستان خو په هېلمند باندې ژوندی دی
د ساکانو کروندې دي که رمې دي
که باغونه، که ښارونه دي که کلي
که شاه گانې، کاريزونه، که چينې دي
که انار دي که انگور اراکوزيا کې
که غنم دي که وربشې زموږ په بُست کې
که زرنګ په اوبو موږ په رمو څورب دی
که دا شنه فراه ښايسته ده لکه ناوې
په هري کې هم بکواه کې شنه باغونه
که هامون که يې کبان دي که هيلی دي
بس د ټولو ژوند تړلی په هېلمند دی
اوس پاچا د اشکانيانو راوتلی
لوی لښکر يې د پيلانو خوځولی
راروان دی چې ړنگ بند د ساکستان کړی
د هېلمند بهير په خپلې خوا ورمات کړي
د پارس تنده زموږ په وينو کړي خړوبه
د ساکانو اووه تېره سره يو دي

ټول په ننگ د ساکستان دي درېدلي
د پارسيانو له لښکره مو ډار نه شته
خو د سلو زنځيري پيلانو غم دی
زموږ اسونه اراښې يې د جنگ نه دي
پيل افگن بويه جگړې ته د پيلانو
پهلوان درېږي مخ ته د ديوانو
چې ترې وژغوري لوی بند د ساکستان مو
د کک گورز بويه تندي ته د هاتيانو
زه راغلې يم، پخپله چې کک بوخم
زه زرینه، ملکه د ساکستان يم
سکه لور د تايمرېس انا له وينې
زه واکمنه پر اووه گونو ټبرونو
سکه خور د ستر هېلمند د غورځنگونو
يم پخپله پهلوان پسې راغلې
پيل افگن د ساکستان پسې راغلې
ته چې ستره شاه مېرمن زموږ د ټبر يې
د هېلمند د غورځنگونو سکه مور يې
هېلمند ستا په شيدو موږ، په خولو مست دی
راته وايه، چې کک چېرته پناه شوی
چېرته تللی، چېرته اوسي زموږ ښاغلی؟
د روښانې سترگې ډکې شوې له اوښکو
خدايزده چېرته يې گندلي تورې سترگې
خدای خبر چې يې په زړه کې څه او څه دي
موږ د زوی غم ته ځورېږي او ژړېږي
زرينه د شاه مېرمن سترگو ته گوري
د هغې څېره کې لولي داستانونه

افسانې د کک د ژوند او پټ رازونه
شاه مېرمن روښانه پاڅېده له ځايه
ورو ورو راغله او زرینې ته نږدې شوه
ویل یې: یه زما د ستر تېر واکمنې
د ساکانو د سر تاج ښکلې زرینې
زما د زوی د غم کیسه اوږده کیسه ده
دا د مینې او جنگ لویه افسانه ده
کک اتل و، کک د جنگ لوی پهلوان و
کک په گورز باندې وهل لوی لښکروڼه
کک د ټولو اشکانیانو د زړه سر و
د فرهاد پاچا دربار کې نازولی
د حرم او د دربار محرم راز و
کک سرکش و، کک مغرور و، کک عاصي و
کک د غره په څېر سرلوری او یاغي و
د دربار له ډېر و نجونو یې زړه وړی
ډېر زړګي یې د بریتو په کنجک بند ول
پېغلو مینه په سیالی د کک کوله
خو یاغي کک د سپین اس په څېر سرکشه
بې پروا و د هرچا له ناز مکیزه
یوه لور وه د فرهاد پاچا گلبویه
چې ښکلا یې وه مشهوره په ټول پارس کې
گلبویی په دلبری کې میدان یووړ
د کک زړه همدې نجلۍ په جهان یووړ
کک مین د گلبویی په ښایستو شو
مغرور زړه یې د دې ناز ته په ټوپو شو
هره ورځ له مازیگره تر مانیامه

د پاچا باغ کې به وشول دیدنونه
کک به کېښود سر پر ولي د گلبويې
راز و نیاز به د جوړه سترگو اغاز شو
دا کیسه د مینې پټه پاتې نه شوه
د فرهاد پاچا غوړونو ته چا یووړه
یوه ورځ له ورځو راغی فرهاد باغ ته
کک یې وغوښته ، چې راز د مینې څه دی؟
کک په زغرده سپیناوی د مینې وکړ
گلبویه یې له پاچا نه وغوښتله
پاچا تریخ شو، خو د کک زړه یې مات نه کړ
ویل: بابل کې د رومیانو جنگ ته درومو
چې جگړې نه راستانه شو بیا به گورو
ښایي لاس د گلبويې په لاس کې درکړم
انتیوخوس د بابل زمکې دي نیولې
په دې جنگ کې مې اړتیا ده د کک گورز ته
د رومیانو جنگ ته ولاړ شه زموږ زمريه!
د گلبويې ولور سوبه د جگړې ده
کک چې مست په جام د عشق د گلبويې و
له خپل گورز سره روان د جنگ په لور شو
په خپل گورز یې په لښکر کې وکړې لارې
له رومیانو نه یې وویستې کوکارې
انتیوخوس بابل کې مات د کک په زور شو
جگړه گرمه وه چې دښته کې شوې دوړې
لکه راشي په بیدیا کې توپانونه
د ساکي کڅوالو نوی لښکر راغی
او رومیان تالا ترغې په تېښته ولاړل

هغه وخت چې د جگړې دورې پناه شوې
خونړۍ تورې چې تیکو کې بیا پوښ شوې
چې خولې او ینې گډې په اوبو شوې
د کڅوالو لوی سالار خروان روان شو
د فرهاد دربار و جوړ ستره کېږدی کې
کک دربار کې د فرهاد تر څنگ ولاړ و
چې خروان د خپل لښکر برخه وغوښته
د بریا په میو مست فرهاد سر تاو کړ
په ډېر کبر یې خروان په سپکو سپک کړ
د ساکانو سپکاوي ته کک حیران شو
د خروان شخړه فرهاد سره اوږده شوه
کک غوسه و له کېږدی څخه راووت
ورځې تېرې د پارتیانو په بری شوې
خو کڅوال ساکان ستانه نه شول وطن ته
یوه ورځ یې یوناني لښکر راپیل کړ
سره یو ځای د فرهاد جگړې ته راغلل
د فرهاد کبر په سره بلا اوښتی
د ساکانو د کسات خپې وې تندې
فرهاد ناڅاپه نارې کړې چې کک څه شو؟
زما سالار ، ها پیل افغن سرتیری چېرې ؟
د وحشي کڅوالو خښم پارېدلی
د کک گورز ايله کړي ماته دا ډېره
هلې څه شو، هلې چېرې ، هلې وای وای
خو کک نه و ، نه یې نښه د قامت وه
نه یې سیوری سهمگین چېرې د گورز و
څوک استازی د کک راغی و فرهاد ته

چې سالار له خپل ټبر سره جنگ نه کړي
کک د خپلو تربورانو قتل نه کړي
کک کڅوال بولي خپل هد او خپله وینه
خپلو ورونو سره جنگ لیوښتوب بولي
خدای دې نه کړي توره سره په خپلو وینو
یونانیان چې د ساکانو ملگرتیا کړي
نو پارسیان د دې جگړې د ټینګې نه دي
ماته ګډه په پارسیانو شوه بې ککه
د خروان چالاک سپاره په زغرده راغلل
د فرهاد له کېږدۍ گرد چاپېر راتاو شول
مخامخ شول سرداران د دوه لښکرو
د خروان او د فرهاد د تورو شرنګ شو
له کېږدۍ نه گرد چاپېر د جگړو شور و
د ساکانو یرغل تند لکه برېښنا و
اشکانیان وو هره خوا په ځغل په ټېښته
شېبه وروسته شوې نارې، چې فرهاد ومړ
د خروان ها قهرجنې تورې وخوړ
د فرهاد پرې کړی سر پر نیزې هسک شو
د ساکانو لښکر خپل هېواد ته ستون شو .

اووم سرود

شنه ماني د شين غمي په خبر ښايسته ده
په تالار کې د اغليو مرکه ده
د روښاني کيسه دلته رسېدلې
د زرینې سترگې ځير هغې ته گوري
شين توتي په يو زرین قفس کې زانگي
د ساقيانو لاس کې دوه ښکلي جامونه
د زرینې زړه لا ډک دی له پوښتنو
تر جگړې وروسته کک څه شو؟ چېرته ولاړه ؟
گلبويه څه شوه ؟ د کک مينه شوه څنگه ؟
شاه مېرمن روښانه بېرته راستنه شوه
ښه وروړاندې شوه ملکې زرینې ته
مخامخ يې سترگې ونښتې هغې ته
د زرینې پيغلټوب ته په کتو شوه
د هغې ښکلا يې ټوله کړه تر سترگو
لږ شوه موسکه ، مورنۍ خندا يې وکړه
ويل: کک را نه غی تر پايه معرکې ته
خدای خبر چې کک په کوم غره کې پناه شو
له پارتیانو او کڅوالو چېرته لرې
په کوم ځای کې يې و خپل خلوت جوړ کړی
هلته لرې په (تېسپون) (۲۹) کې جوړ ماتم و
هغه ښار چې و پلازمېنه د پارتیانو
د فرهاد بې سره تن يې ښار ته راوړ
په (تېسپون) کې واويلا شوه د پارتیانو
لوی دربار کې د فرهاد غوغا شوه جوړه

اردوان، چې مشر زوی د مړ پاچا و
درباریانو پر تخت کېناوه پاچا شو
اردوان کک ته غوسه لکه ښامار و
د ساکانو د کسات لوړه یې وکړه
گلبویې و د غم تور کمیس اغوستی
خو کک نه و، نه یې نوم و نه یې نښه
یوه ورځ چې گلبویه وه د پلار ښه کې
د ماښام تیاره ورو ورو راخوږېدله
یو ناڅاپه له دیواله دروند غږ راغی
درب شو لوړ قامت ښکاره لکه د دیو شو
گلبویې د کک قامت تیاره کې ولید
کک له گورز سره راغلی و په پټه
ورو ورو راغی محبوبې ته ورنږدې شو
گلبویه په ډېره کرکه شوه ترې لرې
په خبره کې یې د مینې نښه نه وه
کک حیران و، چې په مینه یې څه شوي؟
داسې ولې نابنده ورته گوري؟
کک ورو ورو د گلبویې خواته نږدې شو
گلبویه ورنه په کرکه شاته ولاړه
کک ویل: یه زما د ژوند د مقصد لارې
ستا د مینې زور یم دلته راوستلی
څه دي داسې چې په کرکه راته گوري؟
ستا په سترگو کې هغه مینه اوس نه شته
زما سمند د دې دیوال شا ته ولاړ دی
یم راغلی چې تا بوخم ساکستان ته
اردوان سره زما گوزاره نه شي

راځه دواړه د فراه په لوري ولاړ شو
هلته لرې د ساکانو په هېواد کې
د یو نوي ژوند ډیوه کړو دواړه بله
گلبوییې ناڅاپه چیغه کړه: چې ورک شه!
ته زما د پلار قاتل یې دروغجنه
ته وحشي، قوم دې وحشي، وطن دې شاړ دی
زه له تانه تر اسمانه لرم کرکه
زه د پارس د هېواد ښکلې شهزادگی یم
ستا په شان مې مرییان گرځي زرگونه
ته گوروان، د خیرن قوم یو ځناور یې
زه د پارس د تمدن د پرتم نښه
ته د گرځنده غواښه وو پادوان یې
زه او ته؟ د خدای لپاره دا څه وایې؟
ته زما د غلامۍ هم لا وړ نه یې
ته لا څوک یې چې زما د ژوند خاوند شي؟
تا پاچا له خپل وحشي قومه قربان کړ
د جگړې میدان دې پرېښوده په تېښته
ته دې ورک شي، قوم دې ورک وطن دې ورک شه!
هغه ورځې مې چې تا سره یو ځای وې
ما خوندونه اخیستل ستا له وجوده
مانا دا نه ده، چې تا سره به پایم
شاهزادگان د روم او مصر راپسې دي
ملکه به د بابل یا هندوستان شم
د گلبوییې په خبرو کک حیران شو
تر پښو لاندې یې زمکه شوه روانه
هسک اسمان یې پر سر تاو شو او راتاو شو

په وجود کې یې د اور بټۍ شوه بله
رانږدې شو، گلبویه یې ونيوله
زه په تا باندې مین یم، ته زما یې
ستا له خولې نه دا خبرې د بل چا دي
یا خو بله یې زما گلبویه نه یې؟
گلبویې له ملا خنجر غلی را ویوست
ځان یې خلاص کړ په ډېر زور د کک له مټو
یو ناڅاپه یې خنجر پر زړه ورځنښ کړ
کک ټپي شو، خو په زخم خبر نه و
ته وا جوړ د کک ټټر و له پولادو
د خنجر له ټپه راغلې نرۍ وینې
خو کک پټ زړه کې زخمي و له جفا نه
د گلبویې له خبرو زر خنجره
د زلمي کک پر زرګي وو څرخېدلي
داسې زخم یې پټ روح کې و جوړ شوی
چې خبر هېڅ د ټټر په زخم نه شو
د کک زړه داسې مات شوی نن ماښام و
چې د ژوند پټی پرې بار لکه ناکام و
کک کهزاد لکه هسک غر رانږدلی
په گونډو و راپریوتی په ژړا و
چې ناڅاپه شورماشور شو د ساتونکیو
د گلبویې د پلار څو سرتیري راغلل
وتې تورې یې له تېکو تاوولې
پر کک یو ناڅاپه راغلل گوزارونه
خو غوسې د کک وجود کړ لکه تیږه
یو ناڅاپه هسک راپاڅېده، ولاړ شو

زرځې سترگې يې د وینو ډنډ کاسې شوې
خپل لوی گورز يې په خپل موتي کې بیا ټینگ کړ
خو گوزاره يې د گورز ورباندې وکړل
د ساتونکیو مړي ټول سره انبار شول
زخمي کک لکه چالاکه شاهین والوت
پر دیوال له باغه واوښت او پناه شو
گلبويې لا بله چیغه کړې نه وه
چې سمند باندې له سترگو الوتیا شو

اتم سرود

د روښانې سترگې ډکې شوې له اوبښکو
خو په سترگو د زرینې کې پټ شور و
شین توتي زرین قفس کې کریغه وکړه
د زرینې خیالات یې پریشان کړل
لکه څوک ناڅاپه پاڅیږي له خوبه
په شېبه کې یې دنیا ته پام ورواوړي
زرینه بېرته د کک دنیا ته ولاړه
د هغه د برخلیک تصویر ته ځیر شوه
بیا یې مخ واړاو روښانې شاه مېرمن ته
چې د کک له برخلیکه ځان خبر کړي
تر هغې پېښې راوړوسته کهزاد څه شو؟
چېرې ولاړه د ساکانو پهلوان کک؟
چېرې اوسي، څنگه پايي، اوس څه وايي؟
په هېلمند باندې جگړې څخه خبر دی؟
د ساکانو د یووالي په راز پوه دی؟
داووه گونو خېلخانو په هوډ پوهیږي؟
د روښانې په خېره کې د غم نښې
لکه نښې د ماښام راشي شفق کې
څه یې ووبل، رپېدلو شونډو لاندې
یو ځل بیا نږدې شوه خپلې مېلمنې ته
په ډېر درد یې د کک ژوند داسې بیان کړ:
له دې ځایه درې څلور گروهه لرې
د یو غره لمن کې جوړه یې کلا ده
کک یوازې د کلا مانی کې اوسي

خو ملگري يې ساتونکي د کلا دي
وفاداره غلامان يې خدمتگار دي
کک کلا کې ځان پخپله بندي کړی
له بزمونو او رزمونو توبه گار دی
اوږده ږيره، اوږدې څنې، څېره ډوبه
کله ځان ته غشي جوړ، کله ليندۍ کړي
کله وباسي له وسپنې نه توره
د جنگي گورزونو شوق ورسره ډېر دی
جوړوي درنې درنې تورې او زغرې
له هوما پک پک ځمونه ورته ايښي
پک ځمونه تشوي خو زړه يې پک دی
له غمونو، له گرومونو او له کرکو
گلبويې لکه لږم پر زړه چيچلی
هره ښځه ورته شنه لږمه ښکاري
له کلا نه يې شپلي ټولې مينځې
ټولې ښځې جفاکارې ورته ښکاري
هوسبازې، خطاکارې ورته ښکاري
نه څوک گوري، نه څه اوري، نه څه وايي
بس يو ځلې مياشت کې ما غواړي کلا ته
سر زما پر زنگون کيږدي ښه وژاړي
وايي مورې! زړه مې مات دی، روح مې ژاړي
له دنيا او انسانانو مې زړه تور دی
د دنيا له خوبرويانو مې زړه تور دی
هره ښځه راته توره بلا ښکاري
مورې! ما ته تياره ټوله دنيا ښکاري
مورې! يو ستا پر زنگون باندې ارام يم

ستا زنگون راته بالښت د جنت ايسي
ته هم ښځه يې، خو تا نه خپه نه يم
ته انسانه نه يې، ته زما پرېښته يې
زما زړه خو انسانانو ځورولى
ما قسم كړى، چې څو پورې ژوندى يم
بې له تا به د هېڅ ښځې نوم وانه خلم
د هېڅ ښځې مخ به نه گورم په سترگو
كه خطا كې كومه ښځه يا كنيزه
زما كلا ته رانږدې په يو منزل شي
زما ساتونكي به يې وولي په غشيو
مړ بدن به يې په اور باندې اېرې كا
مورې ته خو پرېښته يې، انسان نه يې
ته ځانگړې يې، د نورو په شان نه يې!
كك ماشوم شي، زما زنگون باندې ویده شي
زه پرې ژاړم، ليونتوب ته يې كړيم
زما هغه پهلوان، هغه سرتېرى
هغه غر غوندې پياوړى، ها ښاغلى
ليونى دى، هره ورځ خوري د زړه وينې
د دنيا لوى لښكر مشر پهلوان ته
گوره څه كانې وروكړې د چا مينې
هې ارمان زما له سترگو ورکه زويه
ليونيه هك حيرانه ككه زويه!

نهم سرود

ملکه زرینه ناخپه شوه پورته
تورو سترگو کې يې هيلې په ځلا شوې
په څېره کې يې د ټينگ هوډ نښې راغلې
د نازکو شونډو رنگ يې نور هم سور شو
په روښانې کې يې وگنډلې سترگې
په هوډمن غږ يې په لوړه داسې وويل :
زه ورځمه او له کک سره غږېږم
برخليک يې په کلک هوډ وربدلومه
کک به بيا له خپل لوی گورز سره راپاڅي
پيل افکن کک به په ننگ د هېلمند ولاړ شي
زه يې باسمه د کرکې له دنيا نه
زه يې بېرته انساني دنيا ته بيايم
تر دې وروسته پر همدغه ژمنه پايښت
د روښانې په څېره کې ويره ترهه
حيرانتيا او ولولې په څپو سر دي
مېلمنې ته څه په بړندو سترگو گوري
لورې ! دا دومره اسانه کار مه بوله
کک به رحم په هيچا باندې ونه کړي
ته واکمنه د سرلوړي ساکستان يې
خو د کک په نظر ته يې يوه ښځه
که لښکرو سره مل کلا ته ورشې
په يوازې به دې ټول لښکر تالا کړي
اوس ورتلل د کک کلا ته ، مرگ غوښتل دي
د پړانگ کومي ته د لاس ننه ايستل دي

له زمري سره په غېره جنگېدل دي
له نهنگ سره توپان کې اوښتل دي
د اورتون په سرو لنبو کې تاوېدل دي
پر سکروټو باندې بيلې پښې تلل دي
اژدها پهلوانۍ ته رابلل دي
سر د غره له لويو تيرو جنگول دي
ليونتوب دی، لوی گړنگ ته ور تړل دي
کک غوسه دی، کک له ډېره جوشه ډک دی
د زخمي افغي په څېر په ځان تاوېږي
چې د ښځو يادون وشي نو خښمېږي
يو منزل به لا کلا ته نږدې نه يې
چې پر تا به د تېرو غشيو باران شي
دومره لوی خطر مې نه لورېږي گرانې
چې پر غم دې سیه پوښ ټول ساکستان شي.
خو زرينه، هغه ښکلې ژمنه پېغله
چې رگ رگ کې يې تاوېږي ساکي وينه
مساگيت د تايمرېس انا له پښته
هغه لوړه کوچانۍ په قامت دنگه
په ښايست د تاووس خور، په زړه پلنگه
هو زرينه ملکه، چې لرې گوري
په افق کې يې گنډلې تورې سترگې
په لوړ غږ يې خپله ژمنه کړه ورغبرگه
که ديوان مې مخه ونيسي په غرونو
که زمري په مخه راشي ډلې ډلې
که په لاره کې دوزخ دوزخ لنې وي
که د غشيو باران اوري له اسمانه

زه به خامخا د کک لیدو ته ځمه
ولولې به یې په زړه کې پاڅومه
د هېلمند په ننگ و پټ یې ننگومه
هغه اور چې یوې ښځې دی بل کړی
بویه مړ د بلې ښځې په لاسو شي
ها دوزخ چې د یوې په لاس جوړ شوی
یوه بله به یې جوړ د جنت باغ کړي
هغه کرکه چې یوې ښځې کرلې
عاطفه د یوې بلې به یې توږي
زه به کک ته دا په سپینو ټکو وایم
هره ښځه لکه ستامور پرېښته ده
له ادمه تر دې دمه دا کیسه ده
که وفا ده، که حیا، مینه، ښکلا ده
همدا ښځه د دې ټولو سرچینه ده.

لسم سرود

په زرنگ کې د زرینې دربار جوړ دی
د ساکي خپلخانو ټول مشران ولاړ دي
زرینې د خپل لښکر سالاران غوښتي
اوگزریاخ وایي: لښکر جنگ ته چمتو دی
د سپرو، پليو ټولویو نیزه والو
د غشمنو، د تورزنو د ډال والو
پوره دولس منجنیق مو درولي
د هېلمند پر بند مو گرد راڅرخولي
بند ته لارې بندې کړې دي سرتېرو
د پارس خوا ته مو کوټوال دي استولي
اشکاني لښکر به واړه تار په تار کړو
خو پیلانو ته مو لا هم اندېښنه ده
کک ته پاتې مو د مرگ و ژوند کیسه ده
ملکه زرینه پاڅېده له تخته
د روښانې د لیدو کیسه یې وکړه
د کک کرکه او گواښونه یې بیان کړل
خپله ژمنه او وعده یې هم ښکاره کړه
ویل یې زه خپله ورځمه پهلوان ته
د هېلمند په ننگه ملا د کک تړمه
اوگزریاخ ویل: د ملکې عمر اوږد شه
زموږ ټولو ژوند دې څار شي له واکمنې
د ساکانو خپلخانې منلای نه شي
چې واکمنه دې د کک کلا ته ورشي
ستا ژوندون د ساکستان د ژوند مانا دی

لښکرو یو خوا، د لښکرو سرخپل بلخوا
د ولسونو سر ساتلی په پاچا دی
ستا ورتلل د کک کلا ته لوی خطر دی
کک سالار تر ټول لښکرو زورور دی
که ساکي لښکر جگړې ته د کک ورشي
په خپل منځ کې په جگړه باندې اخته شو
لوی لښکر د اردوان به وړیا راشي
پر هېلمند باندې برلاسی به پاچا شي.
ملکې زرینې ښکلې موسکا وکړه
چېرې لرې یې گندلې وې دوه سترگې
په مرموز انداز یې وویل اوگزیڅ ته
بې لښکرو، بې ساتونکي، بې ملگري
بس یوازې زه ورځم د کک کلا ته
د کک ضد به ماتوم په خپله ژمنه
پهلوان حیرانوم په خپله کړنه
که زه راغلمه ژوندی، نو ټول به ولاړ شو
د پارسیانو د لښکرو معرکې ته
که د کک گورز مې پر سر باندې رامات شو
تاسو ولاړ شئ د هېلمند د پټ جگړې ته.
چوپ ولاړ دی اوگزیڅ خپه حیرانه
د اووگونو ټبرونو ټول مشران هم
د ملکې ژمنه ډکه له خطره
خدای خبر چې ملکه به ژوندی راشي
ټول مشران خپلې واکمنې ته ځورېږي
ملکه ده د ساکي خپلخانو مشره
ټول په دې باندې راټول اووه ټبرونه

همدې جوړه کړه ټولنه د ساکانو
همدې کښول مشران پر يوه غولي
دې په خپلو کې جگړې د دوی کړې بندې
دې شعور د ساکیوالي کړ روښانه
کوچاني ژوند نه یې ډېر ساکان کرار کړل
ډېرې زمکې او باغونه یې ودان کړل
دې ښارونه د ساکانو کړل اباده
د ملکې تایمرېس اروا شوه ښاده
زرینې د ساکستان بنسټ بنیاد کړ
له هېلمنده یې نهرونه ویالې وکړې
بُست . زرنګ یې سره وتړل په مینه
اوس چې ځي د خطر خواته زړونه لویږي
د ملکې عجیب هوډ ته حیرانیږي
دغه ژمنه لیونتوب ورته ښکاریږي.

يوولسم سرود

مازيگر د پسرلي دى څه خاموشه
لويه دښته د فراه ده سبزه پوشه
هلته دلته کوشنى بوربوکى تاو شي
ساراني گلونه ونځوي ځان ته
لکه شوخه ډمه هسکه شي اسمان ته
ځاى ځاى غره کې ژېړ گلونه زرغونه دي
د کک دنگه ډبرينه کلا لوړه
په برجونو يې ولاړ زلمي سپاهيان دي
د مانۍ په يوه لوى تالار کې ناست دى
د چنار په قامت لوړ غنمرنگ ځوان دى
تر بېرو وروځو لاندې زيرې سترگې
په سوچونو کې لاهو لکه بادبان دى
هر اندام يې لکه ډډ د يوې ونې
نرينه ښايست يې تېرله هره بريده
د هيبت او د ابهت يو ولاړ غر دى
تورو سترگو کې يې رگ د سرخۍ ښکاري
په خېره کې يې شوخ رم د هوسۍ ښکاري.
کک زلمى دى، کک دى ښکلى کک پياوړى
څه مغروره، څه سرکشه څه وياړلى
د خاموشې خېرې شاته يې رازونه
گن غمونه، او د ژوند ډېر داستانونه
تورو سترگو کې يې ژوند وهي موجونه
د دربار ساقى يې شوخ يو مست زلمى دى
له پخوا نه يې ملگرى د بزمونو

درباريان چې ټول له کک څخه ډاريږي
د ساقې په خوله پيغام استوي کک ته
کله ټوکې ، کله کړي خوږې خبرې
په خندا راوړي هوما نه ډک جامونه
نن د کک په وړاندې بيا ساقې ولاړ دی
وايي په ستره سالاره ، زموږ مشره
گورز دې هسک د دوښمنانو پر سر اوسه
نن مې بيا د زرنگ ښار نه هوما غوښتي
يو ځم ډک له اريايي اصلي شرابو
په قُلُقُل د صراحي تر غاړې راشي
په پياله کې د لنډې په څېر نڅيږي
د هوما له بوټي جوړ، چن له ململه
ها شراب، چې زما د کک څښتن خونپيږي
کک لږ موسک شو، د ساقې په دې خبرو
ساقې بيا د څه ويلو زړه پيدا کړ
وېل: د دوبي په تودو او لوړو شپو کې
هومايي ساکي زلميان په غرو رغو کې
د هوما شيره له گلو څخه باسي
د ساکي زلميو پيغلې معشوقې دي
له بامونو نه اسمان ته په سلام وي
عاشقانو ته په مينه پيغام ليري
د سپوږمۍ د راخټو شېبو ته وايي
په خوږو مهينو ژبو دا بدلې:
((سپوږميه کړنگ وهه راخيژه
يار مې د گلو لو کوي گوتې ريينه) (٣٠)
د ساکانو نجونې مستې نخره بازي

په ښایست لکه کوتړې په خوی بازی...
یو ناڅاپه کک غوسه شو او رانیغ شو
پر ساقی یې سترگې توندې کړې را برگې :
ما ته مه ستایه ښایست ښکلا د ښځو
ته پوهیږې، چې مې زړه ډک دی له کرکې
ته ساقی یې ، له هوما سره دې کار دی
ستا یې څه، چې راته ستایې پردی نجونې ؟
که دې بیا وه خوله لړلې په ایلټو
نو له سرو سکروټو ډکه به دې خوله کړم
د خپل مرگ تورې شېبې به درپه زړه کړم
ساقی غلی شو پر خوله یې لاس کړ پورې
کک بیا ډوب شو ، د فکرونو په څپو کې
یو سپاهی په دروازه کې رانښکاره شو
په ادب او په تعظیم یې داسې وویل :
زموږ سالاره ! زما عمر دې هم ستاشي
له زرنګه یو لوی ځم دی چا راوړی
کوم غلام د یوه اوښ په شا راوړی
ساقی پاڅېده، چې کار د ځم سنبال کړي
ویل : دا د ساکستان اصیل شراب دي
تر دې ښه هوما به نه وي په جهان کې
د سالار د خلوتونو غم به مات کړي
ځم چې ځم تر میخانې د مانۍ یوسم
د سالار په نامه ښکلې ډالۍ یوسم
په پرتم له ځایه پورته پهلوان شو
لاس یې پورته کړ ساتونکي ته چې ولاړ شه
بیا یې وویل : ساقی ته چې ځم راوړه

څه دي نوي، په دې ځم کې چې يې ستايې؟
دا د کومې زمانې اصيل هوما دي؟
چې يې داسې رسېدو ته په خندا يې؟
راوړه ځم، چې د هوما عطر يې نوش کړو
له خاطر څخه مو ورک د غم خروش کړو
زه به ووينم چې دا څرنگ هوما ده
جوړه کړې چې پرې تا داسې غوغا ده.
ساقی ووت، چې ځم راوړي د شرابو
د کک زړه کې نوې تنده پارېدلې
له زرنګه د راغلي ځم هوما ته
ګوره، هه! که مې د غم لښکر تالا کړي
که مې ژوبل زخمي زړه ته ټکور راکړي
که ستومانه روح ته لږ تسلا راکړي
ځوان ساقی به په سوغات ونازومه
تېری زړه به په ډک ځم خړوبومه
څو کسانو د تالار دروازه وا کړه
عجیب ځم يې کجاوه کې رانيولی
دومره لوی ځم کک پخوا نه وليدلی
سينگار شوی په غميو، په رنگ ښکلی
ميناتور پرې د گلونو انځور شوی
لاژوردي رنگ گرد چاپېره پسوللی
په احتياط راروان کړی غلامانو
د کک سترگو يې ښکلا و نازوله
د زړه اورته يې سره چينه موندله
ځم يې راوړ مخامخ يې کک ته کېښود
د ساقی سترگو کې پټه څه برېښنا وه

ساقی ډېرو ولولو پسې اخیستی
خوشالي هم اندېښنو پسې اخیستی
چې هوما به د کک خوښه شي که نه شي
خدایزده چا ده را لېږلې له زرنګه
دا د کوم یوه اشنا د لاس ډالۍ ده
د سالار د روح زخمونو ته پټۍ ده
ساقی بیا د خپل بادار درناوی وکړ
په ستاینه د هوما یې بیا خوله واکړه
د بادار عمر دې اوږد شي تر ابدې
له زرنګه د استازي پیغام دا و
له ملګریو، یو ملګري د سالار کک
را لېږلې دا ډالۍ تاته ځانګړې
چې په خپل بختور لاس یې سرپوښ وا کړې
لومړنۍ وږمې یې پورته په نڅا کړې
کک حیران دی دې عجیبې معما ته
کوم ملګری مهربانه دومره ډېر دی
چې یوازې یې په یاد، له ټولو هېر دی
دا د ښکلي ذوق خاوند ملګری څوک دی
د هوما په خوند مین ښاغلی څوک دی
پر خُم ایښی لوی سرپوښ دی د سرو زرو
پرې راتاو دی مهر و موم د څو شاهپرو
کک گام پورته کړ او خُم ته ورنږدې شو
په ځیر ځیر د ښکلي خُم په نندارې شو

دولسم سرود

لوی خُم ایښی دی د کک تر مخې ښکلی
د فانوس ځلایې ډډ باندې ځلیري
لمر د غرونو شاته ورو ورو پناه کیږي
مانښام لنډ دی او د کک خاطر خمار دی
نوي خُم نوې هوما ته یې تلوار دی
لاس یې ورو ورو پر زرین سرپوښ راوکېښ
د شاهرپرو مهر وموم یې په ځیر پرانیست
د سرو زرو پر صفحه رڼا پړیږي
چلچراغ د فانوسونو پرې وریږي
د کک سترگې ځلېلا د زرو یووېرې
د خُم سر یې ترې راواخیست ورته ځیر شو
د هوما عطر یې هېڅ تر مشام نه شول
د خُم خولې نه د سپرلیو وږمه راغله
نوي عطر، څه خواږه، اوه! څه زړه وړونکي
د سنځلو د گلونو په شان عطر
نه! د اصلو گلابونو په شان عطر
د نرگس یا د چنډو یا د عودو
د پیغلوتو گریوانونو په شان عطر
کک حیران شو، کک ساه ووېسته ژوره
له ډېر خونده سترگې پټې د سالار شوې
یو ناڅاپه د خُم منځ نه څوک راپاڅېد
د دې عطرو د موجونو په څېر ښکلې
د سپرلیو او گلونو په څېر ښکلې
خُم نه ووته وږمه د جنتونو

لکه راشي مېلمنه له جنتونو
مېلمنه د ادمزادو په څېر نه ده
خدای په خپلو گوتو نقش د دې ایستلی
د هوس له سپین مرمره یې تراشلی
د دې ښکلې له گریوانه عطر اوري
سپینه غاړه یې د مشکو صراحی ده
راوتو کې مخ په مخ شوه پهلوان ته
د کک تود نفس یې خپ ورکړ گریوان ته
د دې پوست بدن یې خوږ په شونډو تېر شو
د شیدو په جام کې پانې د گلابو
داسې سپین کې گلابي مخ ورنږدې شو
پهلوان یې د جنت هوا ته بوته
یو نفس یې بیا د ژوند سبا ته بوته
سترگې پرانیستلې کک ، شاته یې خېز کړ
د ښکلا بله لڼه یې مخ ته راغله
خدای په څه هنر وه ښکلې جوړه کړې
د خدایي هنر جلوه یې مخ ته راغله
تورې زلفې یې ول ول پر سپینو ولیو
هر اندام یې لکه موج د پسرلیو
کک ترور شو، کک نه وار وپار خطا شو
یو ناڅاپه د ښایست په تماشا شو
خُم نه ووتله، تاو لکه لڼه شوه
ملکه زرینه بله شوه، ډیوه شوه
یو زرین نازکه تاج یې پر سر ایښی
مخامخ پرې سور یاقوت لکه سکروته
ښکلې سترگې یې چینې وې د رازونو

هسکه غاړه لکه تکه سپینه بته
په اوږنگه اسماني جامو پوښلې
لکه لویږي شرشره پر سپینه بکره
تر نازک کمیښ یې هر اندام ښکاریږي
د هوس زلزلې راشي چې خوځیږي
دا نازک بدن هوا باندې خوږیږي
موج په موج د مینې تړیو ته لږزیږي
سپین بدن، تر نیلي رنگې جامې هاخوا
چې ښوریږي، نو خوړل کوي د زړونو
چې قدم واخلي او ښکلې ادا وکړي
هره خوا خپې خورې شي د عطرونو
غواړي کک، چې دې ښکلا ته په گوندو شي
مست هېلمند شي، ورته راشي، په څپو شي
کک راگیر دی په درې رنگه ولولو کې
ویره، کرکه، حیرانتیا کې سرگردانه
دومره ښکلې یې پخوا لېدلې نه وه
د پارس ښکلې، د یونان او روم نازکې
لکه مینځې د دې ښکلې مېلمنې وې
دا سهاکه د دنیا د ښکلو میره
له بابلې رانیولې تر کشمیره
ناڅاپي د خُم له منځه؟ دا څه چل دی
څنگه راغله، څه به وایي، څه به غواړي؟
په یوه شېبه کې سل زره پوښتنې
ساقی پر مخې پر زمکه ورته پریوت:
د ساکانو ملکې سترې زرینې!
ستا قدم دې زموږ مانی ته بختور شي

ساکستان، چې پر تا وياړي پر تا پايي
ستا بريا دې سر لوړي د ټول ټبر شي
دروازه کې درې ساتونکي په تعظيم شول
مگر کک لاهسې هک و پک ولاړ و
هېڅ باور يې پر نظر پر سترگو نه شي
يوه پېغله څنگه راغله زما ماني ته ؟
دومره زړه ، دومره جرئت يې څنگه وکړ؟
که زرينه وي ، که لويه ملکه وي
که واکمنه د څلور کونجه دنيا وي
هېڅ بڼځمنه زما کور ته راتلای نه شي
د دې غره له هوا ساه ايستلای نه شي
عاقبت د بڼځينه وو دلته مرگ دی
وروستی غږ يې له همدې غره نه راغبرگ دی.
ملکه زرينه ځير ځير کک ته گوري
د سالار بڼکلې ځوانی ته فکر ورې
لوړ قامت، ځيړه بڼکلا او زرځې سترگې
ملکې تر دې پخوا ليدلې نه ده
نرينه بڼکلا تر دې بريده زړه وړونکې
تورې څنې يې لام لام پر مخ چارپېره
غنمرنگه ، لکه هسک شمشاد يې ونه
لکه بڼه روزلی اس ، چست اندامونه
لکه دوه پولادي ډاله يې سينه ده
د پياوړو مټو پلې يې وسپنيزې
د ځوانی فصل يې اوس په رسېدو دی
مېړنتوب يې په رگ رگ کې په څپو دی
گلبويه په بخت سپېره په عقل خامه

چې يې داسې نوميالی ښکلی خپه کړ
د ساکۍ وينې ځلا يې مخ کې وينم
ملکه روښانه ډېره ده ښکمرغه
چې يې داسې زوی روزلی په لمن کې
زما زړه کې يې څه نوی شور راويښ کړ
په يو ځل ليدو يې څه کانې راو کړې
چې يې داسې پټ احساس په زور راويښ کړ
ټال د خيال کې زنگېده ښکلې زرینه
چې ناڅاپه د کک غږ کړله راويښه
کک د تالندې په څېر په غوره‌هار شو
په غوسه يې گورز راپورته کړ له زمکې
خو له ځايه يې يو گام وړاندې رانه غی
غريو نيولي غږ يې شور په تالار گډ کړ :
تا ته چا ويل ، چې راشه زما ماڼۍ ته ؟
دلته ښځې او ديوان راتللای نه شي
د پيريانو شيطانانو لار تړلې
هم ارواوې د اسمان راتللای نه شي
عاقبت د ښځينه وو دلته مرگ دی
وروستی غږ يې له همدې غره نه راغبرگ دی.

ديارلسم سرود

گورز په لاس او خښمېدلی کک ولاړ دی
له غوسې نه رېږدېدلی کک ولاړ دی
خو زرينه ، څه ارامه څه بېغمه
په ښايسته شونډو نړۍ موسکا ولاړه
واه ! پتنگ ته د لښې نڅا ولاړه
د غنچې په شان يې ښکلې خولگۍ واکړه
له خوږو شونډو يې شات و گلاب توی کړل
ورو يې پيل په پسته ژبه وينا کړه :
زه پوهېږم ، دغه گورز د غره په شان دی
هر گوزار يې يو لښکر ته لوی توپان دی
دغه گورز به پر پيلانو پورته کيږي
پر هاتيانو يا د يوانو پورته کيږي
دا د پېغلې مېلمنې لپاره نه دی
د زرینې بې وسلې لپاره نه دی
زه پوهېږم ، چې ستا زړه يې زخمي کړی
ستا ژوندون يې په تيارو کې دی ډوب کړی
د نړۍ نيمه تياره خوا يې درکړې
ته يې داسې په خپل ژوند پورې حيران کړې
چې دې هېر ښېگڼه ، هيله او وفا کړل
خبر نه شوې ، چې تيارې نيمې دنيا نه
هاخوا نيمه دنيا نوره رڼا ورځ ده
هلته مينه ، هلته سوله ، هلته ژوند دی
له انسان سره د بل انسان پيوند دی
نيمه نوره دنيا تکه سپينه مينه

د اوبو په څېر روانه پاکه سپینه
زه راغلې یم تا هلته ورولمه
له دې تکو تورو شپو نه دې باسمه
ستا د غره په څېر گورز زما د سر نه دی
او نه ته دومره بېوسه پهلوان یې
چې پر ښځو د خپل گورز تنده سره کړې
دغه گورز د دوښمنانو سر ته بویه
د پیلانو زنځیري لښکر ته بویه
ستا دوښمنو اشکانیانو ملا تړلې
چې لوی بند د ساکستان مو را ویجاړ کړي
ستر زرنګ رانه نیزونو باندې یوسي
د هېلمند اوبه روانې په بلخوا کړي
ساکستان په تنده وچ لکه بیابان کړی
د هېلمند بهیر د پارس په خوا روان کړي
د ساکانو اووه تېره یو ځای شوي
چې په ننگه د هېلمند جگړې ته ورشي
زموږ ویره له لښکرو څخه نه شته
اندېښنه د سل پیلانو د لښکر ده
زموږ اسونه ازابې یې د جنگ نه دي
پیل افګن کک له دې هرڅه نه خبر دی
د پیلانو جنگ ته تا سر لښکر غواړو
د هېلمند په ننگه تا نه اشر غواړو.
ملکې چې دا خبرې په پام وکړې
غځونې یې رابښکونکي اندام وکړې
خپل زخمي ښکار ته نږدې په ناز ادا شوه
د عطرونو په څپو نوې هوا شوه

کک یې اوري، لکه بوت خاموش ولاړ دی
د زرینې مرکه یې د روح تل ته
داوبو د موسیقۍ په څېر بهیږي
د زرینې ښکلی مخ یې مخامخ دی
دومره لنډه ده ولاړه ورته ښکلې
چې وږمې یې د نفس پر ده لگيږي
د یاقوتو غاړه کې یې پر سینه ده
هر نفس پستو څپو باندې ښویيږي
کک د دومره ښکلا زور ته نور ټینگ نه شو
د رښکونکي بدن شور ته نور ټینگ نه شو
ورو یې گورز له لاسه وښويېد مخ ښکته
خو نارامه دی، غوسه دی او لا رپردي
یو ناڅاپه یې د غږ تالندې گرز کړ:
د دنیا نیمه تیاره، چې زه په کې یم
بس همدا زما دهستی پټه مانا ده
په تیاره کې به اوسېږم ترڅو مې شم
ما ته مه رایادوی، دنیا روښانه
که په هغې نیمايي رڼا دنیا کې
ښځې و نجونې هم اوسیږي، نو دوزخ ده
د ښځمنو په صفت مې باور نه شي
دوی نه تمه د وفا کولای نه شم
پر هغه لښکر به څنگه باور وکړم؟
چې یې مشره یوه ښځه وي کمزورې
د هغې جگړې میدان ته څنگه ولاړ شم؟
چې سپاره یې د مېرمنو په بولۍ ځي
د زرینې په اواز کې بدلون راغی

دا ځل لږ په قهر جن انداز غږیږي
په څېره کې یې جدیت ښکاري له ورايه
زړوره، د هوسۍ په څېر خرام کړي
کک ته مخامخ دریږي، داسې وایي:
هو، د ښځې په بولۍ به ځي جگړې ته!
هر سرتیری یوې مور دی زېږولی
هر سالار ته یوې ښځې عشق ښوولی
لښکر ټول د خپلې مور په مینه مست دی
د وطن مینه په شان د مور د مینې
د وطن اوبه، شیدې د مور د تن دي
لکه ته چې خپله مور پرېښته بولې
هر انسان ته خپله مور همداسې بویه
د یوې ښځې جفا، د ټولو نه ده
ټولې ښځې د گلبویې په څېر نه دي
گلبویه پر خپل دریځ بې وفا نه ده
گلبویې خو ستا زړه ځکه دی مات کړی
چې د خپل هېواد غرور ورنه مات نه شي
ستا د عشق دنیا یې ځکه وړانه کړې
چې اباده کړي دنیا د خپلو خلکو
پر هغې تر خپله ځانه تېر گران و
ستا تېر یې ځکه ستا تر مخې سپک کړ
وفاداره خپل وطن ته تر تا ډېره
گلبویه، د خپل وطن لویه اتله
د هېواد په مینه مسته شهزادګۍ وه
ته یې ځکه له خپل څنگه یې شړلې
عشق د ولس او خپل هېواد هغې نه زده کړه

ننگ پر خپلو خلکو یاد کړه له هغې نه
د هغې کرکه له تا نه بل څه نه ده
د پارتیانو گټې خنډ وې د دې مینې
تا چې توره پر ساکانو پورته نه کړه
د هغوی کرکه له دې ځایه پیلیري
هغه څوک چې له خپل ولس سره جنگیږي
بس هغوی به پر پردۍ کاسه لویږي
ته هغې ته شوې پردی هغې شپې نه
چې کڅوالو سره جنگ نه دې سرتاو کړ
تا د خپلو خلکو مینه کړه ترې غوره
په هغه شپه دوښمن شوې د گلبویې
هغه څه چې تا دي کړي، هغې وکړل
هر یوه د خپلو خلکو ننگه کړې
تر دې منځه ستاسو مینه نامراده
تر دې منځه د هېواد مینه شوه کرښه .

څوارلسم سرود

کک دی هېښ، کک دی د فکر سېلاو وړی
څه هوښیاره، څه جراره ده زرینه
ما خو داسې پیغله هېڅ لېدلې نه ده
سل حکمته یې په هر ټکي کې نغښتي
په ښځمنو کې دا دومره عقل و پوهه ؟
دا به ښځه نه وي، دا به پرېښته وي
نه نه ښځه ده، زما د مور په څېر ده
پرېښته خو ما ته خپله مور هم ښکاري
دا دوهمه پرېښته، له کومه راغله ؟
کک د سترگو له کونجونو ورته گوري
تلوسې یې بیا په زړه کې راپاڅیږي
یو ځل بیا ستر پهلوان خبرې پیل کړې
خو دا ځل د تېر په څېر په غوسه نه دی
څه ارامه یې د غږ درنې څپې دي :
بیا د هغې بېوفا نوم راته مه اخله
زما کرکه د گلبویې له نامه شي
مینه کار نه د حکمت ده، نه د عقل
مینه زړه غواړي او زړه خو لوی پاچا وي
د زړه مینه کې هېواد و خلک نه شته
زړه خو ژوند وي، بس یوازې جانان غواړي
اردوان پاچا پخوا زما دوښمن و
ان د پلار په پاچاهۍ کې یې وه کرکه
گلبویې تر هغې ډېره کرکه وکړه
په تېره چاره یې خوږ زما گوگل کړ

خو د ژبې د چارې تپ يې ژور و
دغه تپ زما په زړه کې لا تازه دی
ملکې د کک ور غوڅې کړې خبرې
د نامتو پهلوان لنډ ځواب يې ورکړ:
د گلبويې مينه نه وه د زړه تل نه
له اوله يې دوستي په بل غرض وه
ستا له مټو يې ساتنه د پارس غوښته
ته يې لومه د خپل حسن کې ساتلې
ته يې جال د خپل ښايست کې وې نيولی
جنگولې يې د خپل وطن لپاره
چې مراد يې نور له تا اخيستی نه شو
بس هغه شپه يې پرېښودې په لاره
تا ريښتينې مينه هېڅ ليدلې نه ده
تا له زړه مينېدل کله ليدلې ؟
د وطن د مورنۍ مينې په خوند دې
په ټوپونو خپل زړگی نه دی ليدلی
د هېلمند له مستانه څپو دې چېرې
د روح جام په شور و شر نه دی څښلی
ته د خپل تېر په ننگ جگړې ته ولاړ شه
د خپل ورور د خپل هېلمند ساتنه وکړه
ته د خپل ولس پر سر د وياړ جوغه شه
چې ساکي نجونې دې ياد کړي په بدلو
چې د پېغلو په لنډيو کې اتل شې
هغه وخت به پوه د مينې په مانا شې
د ساکي نجونو د زړونو به پاچا شې
ايله پوه به د ښځمنو په درنښت شې

مورولي او خورولي به دربنکاره شي
هره ساکه به د خپلې مور په شانې
پرېښته پاکه سپېڅلې دربنکاره شي
دغه کرکه به دې زړه څخه ستنه شي .
ښځه مينه ده ، د مينې سرچينه ده
ښځه ژوند ته يوه ښکلې بهانه ده
هو هو ښځه نيمايي رڼا دنيا ده
د هستۍ او د ژوندون ښکلې مانا ده.

پينځلسم سرود

شپه پخه ده، د ماڼۍ تالار روښانه
لا د کک او ملکې ترمنځه شور دی
زړینه لا هڅوي اتل جگړې ته
چې خپل گورز سره پیلانو ته قیامت شي
چې ساتونکی ساکستان کې د لوی بند شي
خپلخانو سره ملگری د هېلمند شي
خو د کک په زړه کې پټ قیامت جوړ دی
هم غوسه دی، هم خپه دی هم خوشاله
عجیبه ده، هغه تېر هوډ یې مات شوی
یوه ښځه یې ماڼۍ کې ده ولاړه
خو وژلو ته یې لاس نه پورته کیږي
دغې پېغلې خدایزده څه کوډې پرې وکړې
چې دی چوپ ورته ولاړ دی، دا غږیږي
د کک روح کې زورور توپان الوتی
په عجیبه کشمکش کې راگیر شوی
یوه ښکلې یې د ژوند لوري ته بولي
خو بلخوا ښامار د ضد، کرکې ولاړ دی
خپل زندان کې یې د بند لوري ته بولي
اضطراب د کپچه مار په څېر ترې تاو دی
نیم تیاره جهان ته ولاړ شي، که رڼا ته
پټ شي، ورک شي؟ که راووځي دنیا ته؟
زړه نازړه له پټ توپانه سره راباسي
په لږ قهر ملکې ته داسې وایي:
هم له رزمه، هم له بزمه نور ستومان یم

د غمونو او دردونو يو جهان يم
له انسانه د وفا تمه مې نه شته
له ژوندون څخه مې يو مخ زړگي تور دی
ما د جنگ په باتو مه ننگوه گوره
ما ته نوم د ښځې مه اخله په ژبه
زه دخپل روح په توپان کې داسې گیر يم
چې اخته د ځان خوړلو په شوگیريم
پټ توپان دې زما په زړه کې راوینس کړی
تا خپل ځان سره په جنگ يم اړولی
بوربوکی د نوي شور کې اوس راگیر يم
هو! یا نه! ځواب اوس نه شم درکولی
ښه به دا وي، چې اوس ولاړه شې له مانه
زغم مې مه ازمويه نور، يم پریشانه
ښه به دا وي چې اوس پاتې شم یوازې
غوره دا ده چې بې زیانه شې روانه
زما ساتونکي به ملگري درسره شي
زما سمند به دې تر خپله ځایه یوسي
ما بس خپلې دنیاګۍ کې، ځانته پرېږده
تر دې ډېر به سریتوب رانه ونه شي
هسې نه کوم لیونتوب راڅخه وشي
خو زرينه خپل زخمي ښکار ته نږدې شوه
په مکیز ادا یې داسې ورته وویل:
نه مې ستا سمند په کار دی نه ساتونکي
زه یوازې وم راغلې، ځم یوازې
زما وروستی خبره واوره پهلوانه
اردوان دی راروان له خپل مکانه

په تېپسون کې د لښکرو په چار بوخت دی
سل پیلان یې ټول تړلي په زنځیر دي
زموږ څارگر یې هرې چارې ته په ځیر دي
بله میاشت کې چې سپوږمۍ د څوارلسم شي
د فراه پولو ته دوی رانږدې کیږي
موږ یې مخه د فراه دښته کې نیسو
زموږ جگړه به له همدې ځایه پیلېږي
پیل افکنه! پهلوانه! چې ته راشې
له خپل گورز سره به تندر او برېښنا شي
تور قیامت به د پیلانو پر لښکر شي
د پارتیانو لوی پرتم به در په در شي
د هېلمند رنې څپې به ټپې وایي
ښکلې پیغلي د ساکانو به تا ستایي
بله میاشت، چې څوارلسم سپوږمۍ شي بره
زه به دښته د فراه کې یم په تمه
ستا به لاره په خوږو سترگو څارمه
د ساکي پرتم ملاتړ ته دې بلمه
ستا وجود کې ده ساکي اتله وینه
راولي دې خامخا د هېلمند مینه
اوس نو ځمه تا په خدای سپارمه گرانه
پهلوانه! د ساکانو قهرمانه!

شپاړسم سرود

بيا د كك راپارېدلې وسوسې دي
ولولې دي ، پټې پټې تلوسې دي
نابللې مېلمنې بيا ليونۍ كړ
په يوه شپه كې يې جوړ ترې بل سړى كړ
كك د نويو احساساتو په ټال زانگي
د ملكې زرینې ښكلا لوتلی
يو ځل بيا يې زړه نرى نرى تخنيري
دا زړگى څه بوالهوسه ملامت دی
كله دلته كله هلته مينيرې
د گلبويې د بېلتون غم لا تازه دی
چې د بلې په پيكي پورې زنگيرې
خو دا ځل خبرې نورې كيسې نورې
تش مين د زرینې په ښكلا نه دی
دغې پېغلې يې په روح كې ويښه كړې
د هېواد او د تېر نوې جذبه ده
دا ځل مينه د هېلمند او ساكستان ده
دا ځل عشق د يوې بلې خوږې مور دی
د غيرت دی هم د ننگ او د پېغور دی
دا ځل نورې مينې ډېرې زورورې
د دوښمنو له تور نيته اندېښنه ده
د گلبويې او زرینې توپير ډېر دی
شهزادگۍ وه بوالهوسه، دروغجنه
پوهه لږه، كبرجنه، په زړه سخته
خو ملكه زرینه په سياست پوهه

د ټبر پر درد دردمنه ، لږ مغروره
د هېلمند په اوبو وټې ملا تړلې
د ساکانو د یووالي ارمانجنه !
زړینه یوازې ښکلې پېغله نه ده
زړینه یوه هوښیاره ملکه ده
ښايي دا به جاذبه د گډ ټبر وي
ښايي دا به وي خپلوي د گډې وينې
گلېويه په وينه بل څوک وه پردۍ وه
اه! د مينې او د وينې څه توپیر دی
ما گومان کړ چې ډېر لوی انسانیت دی
په دې منځ کې به د وينې خپلوي نه وي
قومیت به انسانیت کې نه ځایېږي
عشق به نه پېژني پولې د خپلویو
ما گڼله، چې تر هر څه زوروره
له انسان سره د بل انسان ده مینه
عاطفه به نړوي د ټبر پولې
ما ویل هر انسان به گران په بل انسان وي
هی ارمان چې داسې نه ده، داسې نه ده
هر انسان ته خپل ټبر تر نورو گران دی
دا مې ولیدل چې څنگه یوه پېغله
ځاروي تر خپلو گټو خپله مینه
قرباني کړي خپل مین تر خپل هېواده
وژني خپله عاطفه د ټبر مخ ته
څومره سخته، څومره ستوغه دا پوښتنه
یو خوا مینه د هېواد او د ټبر وي
بلخوا عشق لکه معبود د زخمي زړه وي

د دې دواړو تر منځ کوم یو رااخلې
گلبویې په کې هېواد و تېر واخیست
اور یې پورې د خپل زړه پر دنیا گۍ کړ
زه یې وشرلم زړه او حافظې نه
خو زرینه خدايزده راغله له کوم ځایه؟
یو ناڅاپه یې بدل زما جهان کړ
زه یې وویستم له پوچې دنیاگۍ نه
زه یې راوستم له ځانه بېرته ځان ته
خوبولی، لیونی او مستانه وم
زه یې ډوب کړم د هېلمند سړو اوبو کې
یو ناڅاپه یې له ضده رابهر کړم
کړم لاهو یې د یو بل عشق په څپو کې
زه یې راوستم او بېرته یې سهاک کړم
د هېلمند په ننگ یې پورته کړم له زمکې
د هېواد په عشق یې نېکته کړم اسمان نه
زه یې بېرته پر پښو ودرولم
یو ځل بیا یې مخامخ کړم و دوښمن ته
د عشق نوی شور یې وینس کړ زما په روح کې
یو ځل بیا یې هیله من کړمه ژوندون ته
پر دوه لارې یې حیران یم درولی
نن څه وکړم او سبا ته چېرته ولاړ شم؟
چې بل ځلې څوارلسمه سپوږمۍ خيژي
چې د تورو شرنگی پورته شي فراه کې
د هوما د ځم تر څنګه غمجن کینم
که گورز واخلم د هېلمند په ننگ ولاړ شم؟

اووه لسم سرود

آه! چې عشق څه زورور توپان د روح دی
اوف، چې مینه څه کوډگره سره بلا ده
ملکه هېڅ وخت نارامه داسې نه وه
بې هېلمنده، بې هېواده، بې له خلکو
هېڅ یو شور یې په زرګي کې کله نه و
خو اوس بل ډول خوبونه پریشان ویني
څه زړه وړونکي، څه خواږه خواږه خوبونه
لومړی ځل یو نارینه ورته خوږ ایسي
لومړی ځل دی چې یو څوک یې خیال کې ګرځي
ملکه له څه مودې بدله شوې
پرځان پام کوي، سینګار یې ډېر خوښیږي
تر پخوا یې خلوت زیات دی، وي یوازې
کله کله بس له ځان سره لګيا وي
کله سره شي، کله پټه موسکا وکړي
کله کله لوړ قامت پر سمند ویني
چې یې څنې پر سورلی باد ته نخېږي
د یو چا عجیبو سترګو ترې خوب وړی
د یو چا له غوسې ډکه څېره ګوري
قهرجن کاته د چا یې رایاډیږي
یو ناڅاپه ځان راوینن کړي، هرڅه هېر کړي
غواړي بېرته خپل جهان ته راستنه شي
دا هرڅه تش لیونتوب ورته ښکاره شي
بیا هېلمند وي، بیا وطن وي، بیا ساکان وي

بيا جگړه د ساکستان او اشکانيانو
بيا پيلان د اردوان تر مخې راشي
تر جگړې پورې يوڅو ورځې دي پاتې
اوگزيڅ د لوی لښکر چارې سنبال کړې
د غشمنو، د ډال والو، نيزه والو
د خلويښت زره سپرو، د ډېرو پليو
د لرگينو لويو لويو منجنيقو
د ساکي خېلخانو ټول سالاران غونډ دي
شور و زوږ يې د جگړې پر څرنگوالي
د ساکي مېرمنو لوی لښکر راټول دی
ورسره د اوبو ژۍ او تنورونه
تېره کړي واستاکارو نيزې غشي
ټکېدلې اور کې پلنې تېرې تورې
د سرتېرو کوزړۍ له هوما ډکې
ملاوستنيو پورې ځوړندې پيالې دي
اوگزيڅ د ټولو چارو ډاډ ورکړی
بس يوازې د پيلانو کيسه پاتې
کک به راشي که به رانه شي جگړې ته
ټول لښکر سره دا لويه اندېښنه ده
لښکر څه چې د ساکانو اووه تېره
لارې گوري، گوندې راشي پهلوان ستر
لا خبر دهو! يا نه! راغلی نه دی
پيل افگن کک لا يوازې دی ماني کې
څوارلسم د مياشتې ورو ورو نږدې کيږي
د فراه خواته لښکر سبا کوچيږي
ولولې دي په څپو د ټولو زړو کې

دا جگړه د مرگ وژوند لويه جگړه ده
د هېلمند اوبه خو ژوند د ساکستان دي
اردوان دی راروان چې هېلمند لوټ کړي
ملکه د اندېښنو څپو لاهو کړه :
کک به راشي د پيلانو دې جگړې ته ؟
موږ به ناڅاپه راووځو په فراه کې
د بند لاره به کړو بنده په پارتيانو
پيل افگن که پيلان دلته په گوندو کړي
اردوان به له فراه څخه تېر نه شي
د هېلمند څپې به ځي په خپل بهير کې
ساکستان به وي سمسور په شنو باغونو
ان له بڼسته تر زرنګه به بيلېږي
ډېر ليننتي، لويې ويالې له شنو نهرونو

اتلسم سرود

د فراه پراخه دښته لکه رغوی
بېگاه شپه د خوارلسم وه، سپوږمۍ سپینه
اوس سهار دی، خو لا لمر ختلی نه دی
د لويديځ خواته وړې ټيټې غونډۍ دي
د غونډيو ترشا، لرې په افق کې
د اسمان خواته نرۍ دوره ښکاريږي
ختيځ خوا ته، يوه هسکه پرېښه باندې
د ملکې زرینې کېږدی ولاړه
څو سپینږيري مخور یې تر څنگ ناست دي
ملکې نن د جگړې جامې اغوستي
اوگزيږياڅ د ملکې تر څنگ ولاړ دی
د لويديځ لرې افق ته په ځير گوري
د غونډيو تر شا دوره ورته ښيي
دغه دوره د پارتیانو د لښکر ده
درنه دوره ښيي دا چې سپاره ډېر دي
د پیلانو درون کاروان هم ورسره دی
له ختيځه لا لمر څرک نه دی وهلی
چې له لرې د لويديزو لوړو شاته
د لښکرو د پښو دورې نږدې شوې
درې څلور منزله لرې، له یو بله
دوه لښکره شرنګوي تورې او زغرې
بې خبره دی لښکر د اشکانیانو
ځي چې بند د ساکستان ته ورنږدې شي
د فراه او بست تر منځه هلته لرې

د پيلانو په زور مات د هېلمند بند کړي
خو خبر نه، چې ساکانو لار نيولې
له زرنګه تر فراه پورې راغلي
اشکاني لښکر مغرور دی، کبرجن دی
د پيلانو لوی لښکر باندې نازيږي
هر يو پيل يې لکه غر داسې روان دی
زغره وال سرتيري دوه کتاره درومي
د پيلانو کاروان ساتي له يرغله
اشکاني لښکر روان دی څلور برخې
لومړۍ کربنه زغره وال غشي ويشتونکي
ورپسې دي گڼ سپاره چټک سرتيري
منځ کې سل پيلان روان دي لکه غرونه
څلورم کتار کې گڼ پلي روان دي
د سپرو لومړی کتار کې هسک بيرغ دی
د بيرغ تر څنگ يو چتر د بخملو
تر دې چتر لاندې ناست پر يوه تور اس
اردوان پاچا روان په ډېر غرور دی
ديخوا مشر د ساکانو اوگزيږياخ دی
د تيشخولو د ټبر هغه ستر مشر
چې ساکانو کې هونبنيار هم زړور دی
د ملکې زرینې زړګۍ درزيږي
اندېښنې يې د زړه ورو ورو لا زياتيږي
چې د کک پرېکړه به څه وي؟ څه به وکړي؟
زما مينه به يې زړه کې وي پرېوتې؟
زما ليدو ته به يې زړه کې تلوسه وي؟
د خپل قوم او خپل هېواد په ننگ به راشي؟

د زرينې د ورتلو خاطر به وکړی؟
ما خو ډېر په ډاډ ساکان جنگ ته راوستي
د سالارکک پر وفا مې شرط تړلی
خدایه ما مې خپل ولس ته کمه مه کړې
سالارککه! نن چې ورځ د مرگ و ژوند ده
لا تراوسه دې خبر د راتلو نه شته
اوس چې دورې د دوښمن د لښکر ښکاري
اوس چې غږ يې د گامونو اوریدای شو
خو ته نه یې، نه دې وهم د گورزونو
اوس چې اورو هوۍ وهای د سل پیلانو
نښې نه شوې رانښکاره ستا د گامونو.

نولسم سرود

لمر لومړۍ زرینه خړیکه له غره وکړه
د فراه هواره دښته لکه رغوی
لمرخته خواته یو سپل مرغۍ راتاو شوې
د سهار وږمه پسته پسته لگېږي
گډ د ترخې او سونگوري بوی یې راوړ
د وږې خرمننکۍ خپ شو، لار یې وکړه
په پسته دوږه کې ولاړه او پناه شوه
جارو بوتې لاندې چټکۍ په هوا شو
ټولې سترگې لمرلویده لوري ته ځیر دي
د وړو غونډیو منځ کې لار ته گوري
د ساکانو د غشمنو لښکر خور شو
شمال لور ته غځېدلي واړه غرونه
کماندار غشي ویشتونکي ساکان راغلل
د دې ټیټو غرو پر ولیو یې مورچې شوې
اوگزریاخ ورته د لارې کرښه ښيي:
بس لومړۍ خپه چې راشي د پارتیانو
یوناخاپه پرې د غشیو باران جوړ کړئ!
له دې ځایه ټول لښکر دی تر څار لاندې
نیزه وال یو څو سپاره به درسره وي
چې د غره لمنې وساتي دوشمن نه
اوگزریاخ پر ایره یي اس چست چالاکه
له یواځه دی په منډه ځي بل اړخ ته
د جگړې شیبې ورو ورو رانږدې کیږي
د ملکې زرینې زړگۍ دربیږي

د سهار لومړنۍ وړانګې راخوږې شوې
مخامخ غونډۍ له ورايه اوس ښکارېږي
یوناخاپه د بیرغ څوکه ښکاره شوه
بیا ورو ورو د نيزه والو نیزې راغلې
د سپرو سرتېرو ښکاري اوس سرونه
اوګزریاخ مخامخ ګوري لوی لښکر ته
زړینه پر هسکې پرېښې ده ولاړه
د جنګي کېږدۍ درشل کې لښکر څاري
د ساګي خېلخانو نور مشران یې څنګ ته
د پارتيانو د لښکر سرونه شماري
شور و زوږ د لوی لښکر په غوږو اوري
د پښو خرپا، د تورو شرنګا خيژي
یوناخاپه رانښکاره شول غرونه غرونه
سل پیلان په زنځیرونو دي تړلي
پیلانان یې پر خټ ناست دي زنګېدلي
د هر پیل تر مخ په منډه خادمان دي
د لښکر له ګامو خيژي خړه دوره
له غونډیو لویې دښتې ته کوزيږي
د زړینې تر دریځ په منډه راغی
اوګزریاخ په ادب کوز شو ملکې ته:
عمر اوږد د ملکې شه تر ابده
زموږ لښکر پر لوړو سیمو ځای پر ځای دی
د غشمنو مور چې ټینګې دي په غرو کې
سپین لوګی چې د کېږدۍ تر څنګه پاڅي
نو تورو به د جګړې د پیل پو کړو
ملکه د اندېښنو په ټال زنګيږي

بس يوازې يې د (هو!) اشاره وکړه
اوگزيڅ د اس په منډه بېرته ولاړه
د کاسيانو يو سپينږيري مشر وويل:
گومان نه کړم، چې به کک جگړې ته راشي
تر دې وروسته يې په تمه نه پاتېږو
د ملکې زرینې عمر دې اوږد شي
چې دوښمن زموږ د غشمنو بريد ته راشي
حکم ورکړئ، چې سپاهيان سپين لوگي وکړي
د کاسي مشر وينا وه لکه غشي
ملکه يې په زړه بيا بيا ژوبلوله
د وروستۍ هيلې کمزورې پلوشه يې
د زرینې روح کې ورو ورو قتلوله
د پارتیانو لښکر نابیره تم شو
تر لښکر وړاندې څارگرو خبر ورکړ
مخامخ يې د ساکانو لښکر وليد
د جگړې کېږدی يې وليده له ورايه
ناڅاپي يې د فراه دښته کې پام شو
چې ساکانو ورته لاره ده نيولې
يو منزل دي دوه لښکره سره لرې
اشکاني لښکر د تللو خيال بدل کړ
د سپرو يو لوی لښکر يې کړ راوړاندې
ناڅاپي يې د وړو غرو خوا ته مخ کړ
په دې نيت چې له دې لوړو پرې ورتاو شي
د سپرو لښکر چې راغی د غرو بريد ته
ملکې اشاره وکړله اورتون ته
سپاهيانو کاغذي واښه لښه کړل

تک سپين دود شو د کېږدی له اړخه پورته
د توروم لوړې نارې انگازې وکړې
او غشمنو غشي وټومبل ليندۍ کې
په يوه شېبه کې پورته شغهار شو
د اسمان خواته زرگونه غشي ولاړل
د پارتیانو د سپرو لښکر په خفاسته
د ساکي لښکر په لوري را روان و
د سهار لمر پړکولې سپينې تورې
چې ناڅاپه له اسمانه باران راغی
د برېښنا په څېر د غشيو توپان راغی
په سلگونو سپاره پرې اېستل اسونو
غشيو وويشتل پارتیان په ځيگرونو
بل ځل بيا غشمنو غشي په ليندۍ کې
بيا يې جوړ کړ پر سپرو باران د غشيو
يو څو پاتې ټپي شويو سپرو هې کړل
بېرته شاته د پارتې لښکرو خواته
اردوان په ننداره و د دې ټولو
د مرگ کومي ته پراته د ده سپاره وو
افرين يې په تدبير کړ د ساکانو
په مغرور انداز يې وموسل لښکر ته
د وحشي ساکانو ترپ دی او يا خرپ دی
دوی لا خوند زما د گوزار ليدلی نه دی
دوی خبر لا په دې نه دي چې زه څوک يم؟
د ارشک (۲۳) د لوی کاله ستر شهنشاه يم
د پارتيا د لوی لښکر تر مخ روان يم
د روميانو او مصريانو ماتوونکی

د بابل او ارمنيانو ایلوونکی
اردوان د خپل لښکر سالار راوغوښت
قهرجن او په لوړ غږ یې ورته وویل:
د غوبه و، پوونده و لښکر څه دی
چې زما مخې ته داسې ودرېدلی؟
زما سپاره یې گڼ په غشيو راگوزار کړل
دوی لا خوند زما د جگړې لیدلی نه دی
زما په لاس یې د مرگ درد ځکلی نه دی
د پیلانو لوی لښکر راولی مخ ته
زنځیرونه ورپرانیزئ پښو نه
ترنگرونه ورته واغوندئ د زغرو
هر یو پیل داسې په وسپنو کې پوښ کړئ
چې د غشيو هم د تورو لار ترې نه شي
پر پیلانو قهرجنې کریغې وکړئ
چې له ویرې نه وحشي شي او سرواخلي
مخامخ یې پر ساکانو کړئ ورخوشې
لوی لښکر یې تر پیلانو لاندې دل کړئ
د سرتیرو ککړۍ کړئ پښو لاندې
اندامونه یې تر پیل لاندې لتار کړئ
نیزه وال او پلي بېل شول لار یې وکړه
د پیلانو لوی لښکر یې کړ راوړاندې
خادمانو لویې زغرې راخوړې کړې
د ساکانو څارگر غره نه ورته گوري
اوگزیاش د نیزه والو ټولی راوست
د لښکر تر مخ یې ټول پر زنگون کېښ کړل
نېزې مخامخ دوښمن ته شولې نېغې

اوگزيځ لا باوري پر خپل تدبير دی
پټ په زړه کې وېرېدلی له پيلانو
خو لا هغسې چالاک د جنگ په کار دی
د سهار لمر اوس يوه نيزه ختلی
د زرینې ناکراره زړه دريږي
مخامخ هلته پارتیانو ځان چمتو کړ
د پيلانو لښکر جوړ شو، راخوځيږي .

شلم سرود

تر کېږدی پورې د وینو وږم راغی
اشکاني سپاره پراته د غره لمن کې
له زخمي اسونو لاره ورکه شوې
بې سپرو هره خوا خغلي په ډار وهم
زړینې سترگې کړې پټې غوږ یې ونيو
چېرته لرې یې تر غوږ د سیند خپې شوې
د هېلمند د شرهار اواز یې واورېد
د لومړي گوزار لپاره هېلمند خوښ دی
لکه سیند چې منندوی وي له ساکانو
د پیلانو اندېښنه لا پر خپل ځای ده
ملکې ژر سترگې پرانیستې افق ته
مخامخ دي راروان لکه د غرونو
سل پیلان په زغرو پوښ په غورځنگونو
راروان دي، چې ساکي لښکر چیکر کړي
تر گونډو لاندې سرتیري، بولندوی کړي
او بیا ورشي د هېلمند د بند په لوري
زړونه یخ د دغه بند په وړاندو کړي
نیزه واله ساکان کېښ پر گونډو ناست دي
د نیزو تېره سرونه یې نیولي
هغې خوا ته چې پیلان پرې راروان دي
ټول پوهیږي، چې پیلان پرې نه ژوبلیږي
نیزه وال به بلهاریان د ټول لښکر شي
خو ساکان د ویرې، تېښتې خلک نه دي
د هېلمند په ننگ یې مرگ پر ځان منلی.

ملکه هرڅه ته ځیر ده ، برنډې گوري
يا به ټول مرو د پیلانو تر پښو لاندې
يا به بېرته اشکاني لښکر ستنيږي
یوناڅاپه کوم ساکي سالار نارې کړې :
هلته گورئ! له جنوبه څوک رادرومي
د زرینې زرگۍ تڼد په درېدو شو
یوناڅاپه له خپل ځایه شوه ولاړه
وارخطا یې څو گامونه کړل ورپورته
د کېږدۍ کینې اړخ ته تاوه شوه په منډه
د جنوب له خوا پراخه لویه دښته
لکه رغوي ته چې گورې داسې ښکاري
خورا لرې پر اس دنگ سړی رادرومي
لکه غر داسې د جنگ سړی رادرومي
یو لوی گورز یې پر اوږه دی اړولی
د سمند له هر یو گام یې سپرغۍ خيژي
تورې څنې یې له باد سره نڅيږي
له ډېر لرې یې پرتم له ورايه ښکاري
د ساکي لښکر له هره ځایه ښکاري
پر پراخه دښته داسې راروان دی
لکه غشی وي روان د باد پر څڼو
لکه تېزه بېړۍ هسکه پر څپو وي
لکه تڼد شاهین چې الوځي اسمان کې
په نڅا یې د سمند اوږده یالونه
د گوربت بڼه یې هسکه پر جوغه ده
مخامخ دی راروان د لښکر خوا ته
اوس یې غږ راځي له ورايه د تراټونو

په هوا کې یې د گورز هیبت خوریږي
خه پرتم لري دا سپور زلمی چې ښکاري
عجیبه وېره په زړونو کې پرېباسي
هېڅ انسان دومره اغېز لرلای نه شي
مگر دا چېرته له نسله د اسمان دی ؟
که د ښکلیو ښاپېریو او دیوانو
د کېږدی تر خوا د ټولو سترگې برېښي
د زرینې زرګۍ تند تند لا درېږي
ولولې دي، خوشالۍ دي احساسات دي
چې یوځای پر زرینې باندې یرغل کړي
د جانان قامت یې وپېژاند له ورايه
خاڅکي اوښکې یې له سترگو رابهیري
سپور له گورز سره په منډه راروان دی
د جګړې ډګر ته مخامخ رادرومي
خه چټک، خه پرتمین، خه وهمناکه
لکه تندر را روان دی را رسیږي .

یویشتم سرود

یو شاهین پر لویه دښته بیا راتاو شو
دوه هوسی په منډه وختلې غره ته
غرنيو بوټو ونځل هوا ته
د فراه پراخه دښته ده هواره
لمر ځلېږي، خو گرمي لا ډېره نه ده
د سرتېرو زړونه ډک له اضطرابه
زغره وال پیلان بس څو گامه دي لرې
په وحشت په لیونتوب وهي رامنډې
د ساکانو د لښکر خوا ته رادرومي
پر سمند پرتمین سپور په منډه تېر شو
یو نظر یې ملکې ته مخ راواړاو
د کېږدي تر مخې تېر د باد په څېر شو
زړینې له اوبښکو ډکې سترگې یووړې
پر جانان یې د خواږه نظر برېښنا شوه
هسک د غره په څېر سپور، ورغی په منډه
د پیلانو یاغي شوي لښکر مخ ته
سهمناکه گورز یې تاو کړ له خپل سره
اوگزیږیاڅ هم پونده ورکړله خپل اس ته
شل سپاره نیزه وال هم په ده پسې شول
د پیلانو وحشي شوی لښکر راغی
پوښ د وسپنې د زغرو په ترنگړو
لومړنی پیل مخامخ په کک راتاو شو
لکه تندر یې پر سر د گورز گوزار شو
پر تندي د گورز گوزار سره ایسار شو

پیل پر ځان لکه زخمي بڼامار راتاو شو
په یوه گوزار راپریوته پر زمکه
نېزه والو د پیلوان سینه کړه نښه
کک د بل پیل خواته تېر په ډېر تلوار شو
اوگزیڅ له ډېره ځوښه چیغه وکړه
خپل لښکر یې شاته وویست د غره خواته
د پیلانو غوښند جوړ پر همدې ځای شو
کک پر بل او بیا پر بل پیل گوزار وکړ
د سالار سمند لښکر کې د پیلانو
داسې الوځي د مست گوربت په شانې
پهلوان کک یې ولاړ پر رکابونو
تاووي د غره په څېر گورز له خپل سره
هر گوزار یې د پیل سر یا زنگون مات کړي
زغره وال ترنگر یې ننوځی مغزو ته
هیاهو ده ، شرنګهار دی او دربا ده
د کک هووو !! ده ، د سمند یې شیشنه د دی
اوگزیڅ او نیزه وال هم ورپسې دي
پیلوانان دي تر پښو لاندې دل شوي
خپل پیلان ورته بلا شول له هیبته
کک لا گورز له سره تاو کړي غورځنگ وکړي
د بل پیل د ملا هډوکي په خرپ مات کړي
گن پیلان له ډېره وهمه هر خوا تښتي
څه یې بېرته د پارتي لښکر په لور شول
څه یې مات و گوډ ولاړ دي او ستمیري
څو یې دښته کې خواره واره په تېښته
پیلوانان د ځان له ډاره ترې خواره شول

خه يې راغلل لاس تړلي تر ساکانو
د کک گورز په وینو سور دی د پیلانو
لایې هم له سره تاو کړي ، گوزار وکړي
اردوان هرڅه په رډو سترگو گوري
له هر پیل سره یو ټس تندي ته ورکړي
اردوان خپل دوښمن وپېژاند له ورايه
د کک گورز يې پېژانده له ډېر پخوا نه
دا له کومه شو ؟ او دلته څنگه راغی ؟
څنگه پریوت له اسمانه لکه ټکه
لکه تندر راگوزار شو له فلکه
اردوان له پیلوانانو خپل پیل وغوښت
اس نه کوز شو ، پر شاهي پیل باندې سپور شو
مخامخ يې له سپرو سره ور هی کړل
د کېږدی په لور روان شو په ډېر خښم
ملکې چې اردوان ولید له لرې
د خپل اس او پلنې تورې غږ يې وکړ
زړینه د جنگ کېږدی پردې ته ولاړه
شېبه وروسته هسکې پرېښې څخه لاندې
خو سپاره پر اس رابښکته شول ډگر ته
یو نقاب پرمخ چټک سپور يې ترمخ و
د ساکي تېر مشران هم ورپسې ول
نقاب پوښه لکه چټکی داسې تېز دی
مخامخ د اردوان په لوري ولاړل
اردوان نیزه په لاس توره ترملای دی
د خپل پیل په کجاوه کې نیغ ولاړ دی
کک لا گورز تاو کړي له سره ، پیل گوزار کړي

یوناخاپه یې وړپام شو اردوان ته
مخامخ ورته سپاره ساکان ښکاره شول
نقاب پوښه سپور یې ولیده چالاکه
اوگزریاخ ته یې په بېړه لاس اوچت کړ
ته ورځه! د ملکې ملگرتیا وکړه
ما یوازې له پیلانو سره پرېږده
اردوان په ملکې پسې روان دی
لښکر بوځه د میدان منځ ته ورکوز شه!
اوگزریاخ په ډېره بېړه اس راتاو کړ
اندېښمن دی، کک یوازې څنگه پرېږدي؟
دا دې څنگه ازموینه کې راگیر کړم؟
خدایه تا ته مې سپارلی پهلوان کک
اوگزریاخ لښکر روان چست و چالاک کړ
مخامخ د اردوان په لوري ولاړل
نقاب پوښه سپور پر سپین اس مخامخ شو
اردوان نیزه گوزار کړه د سپور خوا ته
د سپور ډال د اردوان نیزه کړه کړه
اوگزریاخ لکه سیلاو پرې راروان دی
دوه لښکره سره اوس غاړه غړۍ شول
تورې پورته شوې، نیزې شنې په هوا شوې
د اسونو شیشنه‌هار، د پلیو شور دی
په دا منځ کې اردوان پر پیل خرام کړي
لکه مچ د غره پر سر داسې ښکارېږي
نقاب پوښ سپور ته حیران دی، چې دا څوک دی؟
څه چالاکه، زړور دی څومره تېز دی
د جگړې په هنرونو ښه پوهیږي

خو پارتی سپاره یې پرېاسل له اسه
اردوان د کېږدی خوا ته ورتلل غواړي
نیت یې دادی، چې زرینه راپیدا کړي
غواړي ونیسي ژوندی ښکلی زرینه
د هېلمند ها ساتندویه ، هغه سپینه
خو دې سپور پر مخ نقاب او خو یارانو
د کېږدی خواته د ده لاره نیولې
اردوان له غوسې مار غوندې تاویري
ښه اوږده شېبه جگړه د دې ټولي وه
د پاچا لار یې تړلې وه کېږدی ته
هاخوا لرې کک لا جنگ کړي د پیلانو
د زخمی پیلانو شور دښته کې خپور دی
دکک ډېره اندېښنه ده ملکې ته
زرینه ترې ورکه شوې په جگړه کې
خدایه! څه شوه زما د ژوند وروستنۍ هیله؟
زه د دې په غږ جگړې ته یم راغلی
زه د دې ښایست بیا ژوند ته یم راوستی
خدایه! ویې ساتې ، ته یې ساتندوی شې
بې زرینې ژوند تیاره دی، بې مانا دی
بې زرینې ژوند قیامت په دې دنیا دی .

دوه ويشتم سرود

سره غرمه ده، خرمنبنکۍ سيوري ته خُغلي
دوه شاهينه د غره خالې ته ستانه شول
خړ کربوړۍ پر ډبره څک څک کيږي
په هوا کې تود د وینو وږم خپور دی
لا په دښته کې شرنگا د تورو خيژي
گڼ سرتيري د پارتیانو مړه، ټپيان دي
اردوان لا د زرینې په لټون دی
نقاب پوښ سپور یې لا گرد تر پیل تاوېږي
اردوان پر نقاب پوښه سپور خښميږي
خپل شاهي پیل یې راتاو کړ پرې ناخپه
پیل درنه پښه را کوزه پر سپین اس کړه
اس په ملامات شو او سپور ترې راگوزار شو
نقاب پوښ جنگیالی ولویده په خاورو
په لویدو کې یې د مخ نقاب شولرې
ول ول ووتې له خوده تورې زلفې
یوناخپه د زرینې مخ ښکاره شو
لکه ښکلې د سیند بټه، تکه سپینه
بېرته چسته راولاړه شوه زرینه
اردوان له حیرانتیا گوته پرغانښ کړه
هغه څوک یې چې غوښته په اسمانونو
خدای ورکړې وه پر زمکه راپرېوتې
ملکې د تورې لاستی لاس کې ټینگ کړ
یو پارتي سپور اس د دې خواته راهی کړ
ملکې په یو گوزار له اسه پرې یوست

اردوان په مکر جنه خندا موسک شو
شاهي پيل يې ورو ورو وړاندې راهي کړ
اوگزيڅ له څو پارتیانو سره ښکېل دی
یوناخاپه يې زرینې ته وړپام شو
په جگړه جگړه يې ځان ورته نږدې کړ
یوه بله ډله راغله د پارتیانو
د تېشخوليو له سرداره گرد راتاو شول
اوگزيڅ يې بیا په جنگ باندې اخته کړ
شاهي پيل رانږدې کيږي ملکې ته
د زرینې ساکي وینه په غورځنگ ده
ماساگيته سکه لور د تایمړس ده
ملکه په ویره هېڅ نه ده خبره
مخامخ د اردوان پيل ته ولاړه
په ډېر خښم اشکاني پاچا ته گوري
پيل نه گرد چاپير تورزن دي د پارتیانو
نیزه والو کړۍ کړۍ خپل پاچا دی
د ساکانو له تورزنو نه يې ساتي
اوگزيڅ د لښکر منځ کې لا جنگيږي
یوناخاپه کړۍ ماته شوه له شانه
څو سپاره پارتیان راپرېوتل پر زمکه
د پيل شاته پر سمند کک رابښکاره شو
سور په وینو له لوی گورز سره راهسک شو
اردوان لا په مکاره خندا موسک دی
مخامخ يې پر زرینې سترگې خښې
پيل روان دی ، د پاچا په لاس کې توره
د زرینې لاس کې هم توره ځليږي

یوناخاپه کک نارې کړلې : هی!! یا هو!
گورز په یو گوزار د پیل پښه کړه ماته
پیل را نگوښي، د پاچا ډولۍ کړه شوه
بل گوزار د پیل پر بله پښه راغی
د زنگون د ماتېدلو یې خرپا شوه
پیل د غره په خېر راو نړېد پر زمکه
د پاچا ساتونکي لرې شول په خفاسته
اردوان ښکته پر زمکه رانسکور شو
سمند وشېشنېد پر دوه پښو راهسک شو
کک یې گورز سره تر نیم اسمانه لوړ کړ
وړاندې راغی ملکې سره ارام شو
کک له اسه لږ ورکوړ شو خپل جانان ته
یوناخاپه یې نری ملا نه لاس تاو کړ
زړینه یې چسته پورته کړه سمند ته
ملکې تر خپل جانانه لاس چارپېر کړل
سمند بیا هسک شو پر دوو پښو باندې
له میدان د وتلو لاره گوري
لوړ بیرغ د اشکانیانو را پریوتی
اوگزریاخ شو مخامخ زخمي پاچا ته
اردوان د سالار سترگو ته چې خیر شو
له هیبته یې لږزه پر بدن راغله
د تیشخولو سردار ودرېد پاچا ته
چې ژوندی یې لاس تړلی راروان کړي
خو ناخاپه اردوان تورې ته لاس کړ
اوگزریاخ یې سر سري پر مټ ټپي کړ
د تیشخولو سردار توره پرې راتاو کړه

د لښکر تر پښو لاندې يې سر ورغښت
هياهو له بریمن لښکره ووت
د ساکانو بېرغ پورته شو درې رنگه
اشکانيانو کړې گوزار تورې پر زمکه
جگړه ودرېده ، سرتیري په غوغا شول
د ساکي سوې خوشې ته په هاها شول

مازيگر د اسمان خنډې تکی سرې شوې
لکه لمر ته وي شیندلې ډېرې وینې
خونړۍ ورځ پر فراه ده تېره شوې
خړه دښته په سرو وینو رنگېدلې
د پیلانو مړي ښکاري غرونه غرونه
تپوسان له لرې لرې راروان دي
په ناوونو کې نارې دي د گېډرو
د ساکي لښکر کېږدی دي پلنې شوې
د هوما ځمان يې کوز کړل له اوبسانو
نن ماښام به د سرتېرو مجلس جوړ وي
څوک به مستې تپې وایي څوک سندرې
هر تېر به کوي خپل خپل اتڼونه
د ساکانو سرداران سره را غونډ شول
د کېږدی ترڅنگه بیا سره راپنډ شول
د بریا زیری يې ښکاري په څېرو کې
د هېلمند سرود غږیږي په تپو کې
خوشالي د ستر دوښمن د ماتېدو ده
د ساکانو هسک بیرغ په رپېدو ده
په دې منځ کې ملکه زرینه نه شته

هغه ډېره مدبره ، زړه وړه
هغه ښکلې، ها مغروره خياليگره
ها سوبمنه، هغه ډېره بختوره
اوگزياش په يوه شوخه خدا موسک شو
ورپه ياد د زرینې او کک چلند شو
په پلرينه مينه خوښی په دې پيوند شو

درويشتم سرود

مازيگر دی ، لمر ساه ډوبی په افق کې
د لويديز اسمان لمنه تکه سره ده
د لمر سره سترگه لا ځير دښتې ته گوري
ځای ځای وريځې هم له رنگه تګې سرې دي
هله لري دی روان جنوبختيځ ته
يو سمنډ په تنده منډه، مست سرکشه
پرې د غره غونډې يو هسک قامت ښکاريږي
شاته پېغلي ورنه غېږه تاوه کړې
اوږدې زلفې يې د باد څپو ته ناڅي
تر جانانه د پېروتنې په شان تاو ده
دوه بدنه پر يوبل خواږه تاوده دي
غېږه ډکه د زرینې له جانان ده
دا شېبه ورته ژوند ښکلی پر جهان دی
پهلوان نه مرمړينې مټې تاوې
بنديوان د چا د غېږې د زندان دی
نن شپه ټوله د جانان ترڅنگ سفر دی
د ښايست او مينې تاج يې نن پر سر دی
کک که تری شو د يار سترگې به نوش کړي
د جانان شونډې به وڅښي تر مستيه
د ملکې عشق يې نن زړه کې خروش کړي
نن شپه چېرته لاله زار کې د دوی شپه ده
تر هېلمنده لويه لار کې د دوی شپه ده
د هېلمند تر څنډو ډېر مزل لا پاتې
دغه شپه د ژوند تر ټولو خوږه شپه ده

پر دوښمنو بری یو خوا جانان بلخوا
پر دوه زړونو د مراد وږمه خوره ده
هېلمند غواړي مینان تر خپلې غاړې
چې یوبل سره د مینې په خوند پوه شي
د څپو د مستانه شوخیو خواته
په خوږو د یوه نوي پیوند پوه شي
سمند ځي په منډه منډه تر هېلمنده
چې د عشق نوی داستان ورته بیان کړي
راز و نیاز باندې ماږه دوه مینان کړي
عشق د لویو حماسو دی د منځ ټکی
عشق د هرې اتلوالې د زړه زړی
د عشق شور دی چې ودان لوی ساکستان دی
عشق له بښته تر زړنگه لا روان دی
د عشق زور دی چې هېلمند دی د ساکانو
هېلمند مست دی، هېلمند غاړې غاړې غورځي
هېلمند خپلو مېلمنو ته لارې څاري
هېلمند تږی دی، چې راشي دوه مینه
د څپو تندي یې کېږدي پر لمنه
پېړۍ وشوې چې هېلمند څپې څپې دی
مست، سرکښه، ډک له شوره، له هیبته
سیند د کک. زرینې عشق ته سلامي دی
له هغه وخته تر ننه لا جاري دی.

پای : د ۱۳۹۶ کال د چنگاښ (سرطان) ۲۹/۳۰ شپه یولس نیمې بجې ؛ کابل - جمال مېنه

پايڅورونه :

۱. هېلمند، هيرمند، هندمند، هيلمن او هيرمن د هېلمند سيند زاړه نومونه دي. په اوستايي متونو کې يې (هئتومنت Heatumant) بللی، چې مانا يې ده د بندونو خاوند سيند. دا سيند د بابا له غرونو سرچينه اخلي او په افغانستان کې دننه، تر ۱۱۰۰ کليومتره مزله وروسته په هامون کې توييږي. (هير) په زړو ايندواروپايي ژبو کې د اوبو يا چټکو روانو اوبو په مانا ده، چې په پنجهير (پنج + هير، اوس پنجشېر) کې يې هم ريښه شته. اوبستا: هېتومېنت= لوند خوړ د ږوب = وچ خوړ پر وړاندې؛ پوهاند زيار

۲. ساک يا ساکان، زړه پارسي سکه saka، يوناني سکيت، او سیت Scyt د اريايي يا هندوآريايي او بيا آرياني ژبتوکميزې څانگې له پينځو څانگو څخه يوه ستره او بيا باختري څانگه ده... پخپله د پښتنو نيکونه او ژبه يې (ساکي) د پښتو نيا (انا) ښوول کيږي. (پښتو او پښتانه د ژبپوهنې په رڼا کې) پوهاند م. ا. زيار. دوهم چاپ. ۶۱۱-۶۱۲ مخونه.

۳. زرنګ، درنگيانا، زرنګيا، زرنج(مغرب) تر ساکي ايمپراتورۍ مخکې د ساکستان يا سيستان نوم و. زرنګ د هيلمند ولايت د نادعلی ولسوالۍ له پولو پيل او بيا تر اوسني زرنج پورې چې د نيمروز ولايت منځۍ ده د هيلمند سيند پر غاړو پرته ودانې سيمې ته ويل کېدل. زيار: ۶۱۶ مخ

۴. په ساکي گروهه کې د سيندونو او سمندرونو څښتن، زيار : ۱۱۰

۵. هاڼي (ابي) ساکي ربه النوع چې د زمکې څښتنه بلل کېده او د اسمان د څښتن مېرمن وه ، زيار: ۱۱۰

۶. په زردښتي گروهه کې د اسماني پرېښتو يو ډول وې، چې د زردښت د بيا زېږون هگۍ (نطفې) يې په هېلمند سيند کې له اهرimen څخه ساتلې.

۷. - هوما (په اوستا کې) ، سوما (په ريگويدا او زړه هندي کې) د هوما بوټي له شيرې څخه جوړو شويو شرابو ته ويل کېدل، چې په زردشتي او ساکي متونو کې مقدس او رغوونکی څښاک گڼل کېده. ساکانو دغه څښاک ډېر زيات څښه، ان چې يوه ساکي خېلخانه يې هومايي ساکان گڼل. د هوما بوټی به يې د شپې رېبه، ځکه د ورځې يې شيره لمر وچوله .

۸. تایمرېس یا لومړۍ زرينه د مساگیتو ساکانو ملکه او زموږ د منظومې د ملکه زرينې (دوهمې زرينې) غوره نیا وه، چې ستر هخامنشی پاچا کوروش یې د خپل زوی (سپاراگه پایسس) په کسات کې وواژه. د دغې ملکې ذکر په گڼو تاریخي سرچینو کې شته، اکاډمیسین پوهاند عبدالشکور رشاد د هغې په اړه یوه کوشنۍ پارسي منظومه لري، چې (کوروش خون آشام) نومېږي .

۹. باکتر، باختر، باکتريا، بخدي اوسنی بلخ

۱۰. هیندوکش یا د اوبو کڅوړه، هیندوکوش، هیندوکوبن، هندوکش

۱۱. باگرام؛ اوسنی پېښور، ناگرويهار؛ اوسنی ننگرهار

۱۲. کابورا، کابل

۱۳. ساکانو به د خپلو دوښمنانو د پرې کړيو کوپړيو نښې له ځانه سره د وياړ په توگه گرځولې، ځينې به يې په زرو کې پوښ کړې وې او هوما به يې په کې څښله.

۱۴. ۱۵-۱۶-۱۷-۱۸-۱۹-۲۰ - اووه واړه ساکي خېلخانې دي، چې بشپړ جزیات يې د پوهاند زیار په یاد شوي کتاب کې موندلای شئ، تیشخولي ساکان هغه وو، چې د تېرو څوکو والا خولۍ يې پر سر کولې،

کڅوال ساکان د پارادریایي ساکانو په نامه یادېدل، دوه ډلې ساکان (پارادریا) او (پاراسگدیا) پېژنو، چې لومړۍ يې تر آمو ورپورې غاړه او دوهم يې تر سوغد - سوغد ورپورې غاړه ساکان یاد شوي دي. هومایي هماغه د هوما پنځوونکي ساکان دي.

ماساگیت تر ټولو مشهوره او لویه خېلخانه ده، چې د واکمنۍ اوږده مخینه لري، لومړۍ زرينه (تایمرېس) او دوهمه زرينه دواړه ماساگیت یا مساگیتې ساکانې وې.

اسپه يان هغه ساکان دي، چې په خپلو نومونو پسې يې د اسپه وروستاری د وياړ په پار تاره.

دهاوي، داوي، دای، دایکي، ساکي خېلخانه، په دایکندی (د دایانو کنده یا کلی) دای چوپان او دای میرداد کې يې رېښې موندلای شې.

کاسیان د ساکانو مقلوبه بڼه گڼل کېږي، چې رېښه يې په کاسي غر (کاشغر)، کاسمیر (کشمیر) او نورو گڼو جغرافیایي نومونو کې موندلای شې.

۲۱. ساکستان، سیستان، سگستان، سگزستان، سجستان او سقستان (مغرب) اوسنی سیستان چې د افغانستان او ایران ترمنځ په دوو سیستمونو ویشل شوی، له آره ساکستان و او هغه هم له درېیمې مخزېږدې پېړۍ راهیسې، چې باختري ساکان ورته راوکوچېدل، تر دې مخکې يې زرنگ باله، (زیار: ۶۱۵-۶۱۶)، ساکستان د هېلمند اوبو له برکته سمسور او ښېرازه هېواد و، چې اوس يې لویه برخه په افغانستان کې ده.

۲۲. بُست، همدغه د هېلمند په لښکر گاه کې پروت بُست دی. ساکانو بُست د سپیڅلي ځای په توگه لمانځه، ځکه دلته د ارغنداب سیند له هېلمند سره یوځای کېږي.

۲۳. اشکانیان یا پارتیان په پارس کې د پاچایانو هغه لړۍ وه، چې له ۲۴۷ مخزېږدې تر ۲۲۴ زېږدې پورې يې پر پخواني پارس، عراق او نورو سیمو واکمني درلوده. د دوی لرغونی مشر اشک یا ارشک نومیده چې د (پرني) قبیلې مشر و، د لومړي مهرداد پرمهال يې د زاړه بابل په نیولو پسې پایڅې رابډو هلې او تر دې وروسته يې د فرهاد پاچا په زمانه کې رومیان پسې واخیستل، فرهاد پاچا د ساکانو په لاس ووژل شو، چې کیسه به يې وروسته ولولې، اردوان د فرهاد زوی او ځایناستی، څه د پلار په کسات او څه هم د هېلمند پرسیند د اوبو بند د وړانولو او خپلې خواته د سیند د بهیر اړولو په پار پر ساکستان راولوسل، چې ساکانو بیا هم مات کړ. دغه منظومه د همدې ساکي حماسې کیسه ده. د اشکانیانو (پارتیانو) د واک لړۍ د لومړي اردشېر په لاس ورتوله شوه.

۲۴. اوگزریاخ، په یوناني اوگزریاتس، په دې نامه دوه کسان پېژنو، یو په سغد کې د پاراسوگدیایي ساکي قبیلې مشر او د روښاني پلار، چې له الکساندر (سکندر) سره وجنگېده، خو وروسته یې ورسره سوله وکړه او الکساندر یې له لور (روښاني) سره واده وکړ، د نورو معلوماتو لپاره د پوهاند زیار (رخشانه یاساکه پښتنه روښانه (Roxāna) څنگه د سکندر مېرمن شوه؟) لیکنه کتلای شئ. دوهم اوگزریاخ همدغه د زرینې په دربار کې د تیشخولیو ساکانو پوځي-سیاسي مشر دی، چې له پارتیانو سره په جگړه کې، د زرینې د ساکي لښکر مشري کوي.

۲۵. له رومي څار (سيزر. قيصر) انټيوخوس سره د اشکاني پاچا فرهاد جگړه د بابل او ماد پرسر په ۱۲۸ مخزېږدي کې پېښه شوه، په دې جگړه کې فرهاد له ساکانو مرسته وغوښته، خو هغوی یوڅه ناوخته ورسېدل، چې فرهاد یې په همدې پلمه له ونډې ورکولو غاړه وغږوله، ساکان غوسه شول او د یوناني لښکر چې دوی هم له فرهاده خپه ول. په مرسته یې اشکاني پاچا فرهاد مات او په جگړه کې وواژه. تر دې پېښې وروسته د فرهاد زوی اردوان د پارتیا پاچا شو. پوهاند زیار په (پښتو او پښتانه د ژبپوهنې په رڼا کې) کتاب کې دا پېښه په ۷۵ مخ کې یاده کړې ده.

۲۶. د کک کهزاد کلا د فراه ښار جنوب ته ۱۵ کیلومتره لرې پرته ده، چې د یوه غره پر ډډه جوړه شوې ده، له ماسره، چې د دغې منظومې د لیکلو فکر پیدا شو، نو لومړی کار مې د همدې کلا له لیدلو څخه پیل کړ. دې کلا ته کافر کلا هم وایي، د خلکو تر منځ د دې کلا په هکله ځینې داسې یادونې شته، چې د اساطیري افسانوي او تاریخي روایتونو یوه ګډوله یې بللای شو.

۲۷. د فراه تاریخي کلا، چې د فریدون د کلا په نامه هم مشهوره ده، د تاریخ له ټولو ناورینونو او ویجاړیو سره سره یې لا هم خپل عظمت ساتلی دی. دغه کلا ۹۹ برجونه لري او تر ۳۰۰ جریبه ډېرې زمکې څخه راتاو شوې ده، فراه کې د زاړه ښار په نامه هم یادېږي او ویل کېږي، چې تر اویا یا اتیا کلونو پخوا هم د فراه ولایتي مرکز په کې و. دوه دروازې لري، چې یوې ته د کندهار او بلې ته د هرات دروازه وایي.

۲۸. روښانه، ساکي نوم دی. یو نانیانو ورڅخه (رکسانه) جوړه کړې او پارسیانو (رخشانه) گڼلې ده، ساکي نجومیانو او پال نیوونکیو د (روښانه) په نامه یو کوشنی، خو روښانه ستوری هم پېژانده، چې د نیکمرغۍ ستوری یې ګاڼه (وگ: سکندر ورکسانه د جوآن کریسپي لیکنه، د عبدالحمید فریدي عراقي ژباړه). یوه روښانه د اوگزریاخ (اوگزریاتس) لور وه، چې د سغد په جگړه کې د الکساندر (سکندر) مېرمن شوه. د فراه دغه روښانه د سیمې د یوه ساکي واکمن مېرمن وه، چې د ساکي قبیلو ترمنځ په خپلمنځي جگړو کې ووژل شو

او د (کک) په نامه زوی. زموږ د منظومې اتل. ترې پاتې شو، روښانې د خپل وژل شوي مېړه پرځای کلونه کلونه پر فراه حکومت وکړ.

۲۹. تېسپون، تېسفون: کم وزيات شپږ سوه کاله د پارس پلازمېنه و، دا ښار په اوسني عراق کې دی. د اشکانیانو په دوره کې د دوی پلازمېنه و، په ساساني دوره کې یې هم خپل سیاسي. اقتصادي ارزښت ساتلی و، خو پر سیمه د عربانو تر یرغل وروسته لوټ او ورو ورو په کنډواله بدل شو.

۳۰. دا لنډۍ یا یې مفهوم، د ځینو څېړونکیو له خوا په هغې دورې پورې اړوند ګڼله شوې ده، چې اریاني ځوانانو به د شپې له خوا د هوما یا سوما گلونه په غرونو یا دښتو کې رېبل.

Get more e-books from www.ketabton.com
Ketabton.com: The Digital Library